

मंगळार 26 जुलय 2022



वास्को दामोदर भजन सप्ता 3 ऑगस्टाक

»2

» तित्कार

म्हारगाये आड आंदोलन करपी 4 खासदार निलंबीत नवी दिल्ली: म्हारगाये आड सभाघरांत तकटे घेवन निदर्शना केल्ले खातीर काँग्रेसच्या चार खासदारांक लोकसभेंतल्यान पुराय अधिवेशना खातीर निलंबीत केल्यात. लोकसभा अध्यक्ष ओम बिर्ला हांणी हाचे पयलीं आंदोलन करचें न्हय अशी शिटकावणी दिल्ली. आंदोलन करपाचेव आसत जाल्यार तांणी सभाघरा भायर करचें, अशें तांणी म्हणिल्लें, पूण काँग्रेसच्या खासदारांनी आपलें आंदोलन चालूच दवरिल्ल्यान लोकसभा अध्यक्ष बिर्ला हांणी तांचेर कारवाय केल्या. आतां पुराय अधिवेशनांत ते वांटे घेवपाक शकनात.

देशांत ‘मंकीपॉक्स’चे चार दुयेंती नवी दिल्ली: केरळा उपरांत दिल्लींतूय ‘मंकीपॉक्स’चो दुयेंती मेळिल्ल्यान हुस्को वाडला. सध्या देशांत चार ‘मंकीपॉक्स’चे दुयेंती आसात. ‘मंकीपॉक्स’च्या उद्रेका उपरांत संवसारीक भलायकी संघटणेन आणिबाणी जाहीर केल्ल्यान भलायकी यंत्रणा सादूर जाल्या. मंकीपॉक्स दुयेंस जाल्ल्या चारूय दुयेंतींक सध्या हॉस्पिटलांनी विलगीकरणांत दवरल्यात.

देशांत बेगिन्च सैन्यदळांचो जोड कमांड जम्मू: देशाच्या तिनूय सैन्यदळांत संतुळीत समन्वय राखपाक लश्कर, हवाई दळ आनी नौदळ हांची ‘जॉयण्ट थिएटर कमांड’ स्थापन करपाचो निर्णय केंद्र सरकारान घेतला, अशी म्हायती संरक्षण मंत्री राजनाथ सिंह हांणी दिली. तेच प्रमाण शस्त्रास्त्रांची सगल्यांत चड आयात करपी देश म्हूण वळख पुसत भारताची वाटचाल सगल्यांत चड शस्त्रां निर्यात करपी देश जावपा कडेन सुरू आसा.

» संपादकीय

कोरोना गेलो, मंकीपॉक्स आयलो

» दावखूल



कार वाड अशें आसपाक जाय तें कोणेतरी मुखार वे जोडून बेकार केलां. रोखडोच नोकऱ्यांचो पावस पडपाचो आसा.

● लोकभाशेंत लोकांचो आवाज

भांगरभूंय

हांव द्रौपदी मुर्मू ...

राष्ट्रपतीपदाचो घेतलो सोपूत

15व्यो राष्ट्रपती, सर्वोच्च पदा वयली पयली आदिवासी महिला

■ खबरां संस्था

नवी दिल्ली: भारताच्यो नव्यो राष्ट्रपती द्रौपदी मुर्मू हांणी काल राष्ट्रपती पद आनी गोयनियतेचो सोपूत घेतलो. सकाळीं 10 वरांचेर संसद भवनांत सोपूतविधीची कार्यावळ जाली. भारताचे सन्मयायाधीश एन. व्ही. रमण्णा हांणी द्रौपदी मुर्मू हांकां पद आनी गोपनियतेचो सोपूत दिलो. कांय दिसा पयलीं जाल्ले राष्ट्रपतीपदाचें वेंचणुकेंत यशवंत सिन्हा हांकां हारोवन द्रौपदी मुर्मू जैतिवंत जाल्यो. द्रौपदी मुर्मू ह्यो राष्ट्रपती जावपी पयल्यो आदिवासी महिला थारल्यात.

द्रौपदी मुर्मू ओडिशांतल्यो आदिवासी फुडारी आसात. ओडिशांतल्या बीजेपी- बीजेडी युती सरकारांत 2002 ते 2004 ह्या काळांत त्यो मंत्री आशिल्ल्यो. तांणी झारखंडाचे णवे राज्यपाल म्हूण लेगीत पदभार सांबाळ्ळा. देशांत आतां मेरेन आदिवासी समुदायांतली खंयचीच व्यक्ती राष्ट्रपती जावंक ना. आदिवासी समाज ह्या पदा पसून पयस उरिल्लो. ताका लागून आदिवासी समाजांतले व्यक्तीक राष्ट्रपती जावपाचो भोवमान मेळचो, अशी मागणी जाताली. आतां मुर्मू हांच्या माध्यमांतल्यान ही गजाल साध्य जाल्या.–राष्ट्रपतीपदाची जापसाल-दारकी व्हड. देशाच्या सर्वोच्च पदार वेंचून दिल्ले खातीर भारतीयांचे उपकार. ‘कारगील विजय दीस’ भारतीय सैन्याच्या शौर्य, संयमाचें प्रतीक 26 जुलय हो ‘कारगील विजय दीस’. हो दीस भारतीय सैन्याच्या

स्त्री शक्तीचें भुमिकेक नवी उंचाय

नेताजी सुभाषचंद्र बोस, पंडित नेहरु, सरदार पटेल, बाबासाहेब आंबेडकर, भगतसिंग, सुखदेव, राजगुरू, चंद्रशेखर आझाद हांचे सारक्या जायत्या स्वातंत्र्यसैनिकांनी आमकां राष्ट्राचो स्वाभिमान सर्वोच्च दवरपाची शिकवण दिली. राणी लक्ष्मीबाई, राणी वेलू नचियार, राणी गार्हदिनलुय आनी राणी चैन्नम्मा हांचे सारक्या जायत्या म्हान व्यक्तींनी राष्ट्ररक्षण आनी राष्ट्र उबारणेंत स्त्री शक्तीचें भुमिकेक नवी उंचाय दिल्या.

शौर्य आनी संयम ह्या दोगांचें प्रतीक. कारगील विजय दिसा निमतान देशाच्या सैन्याक आनी देशांतल्या सगल्या नागरिकांक शुभेत्सा.

राष्ट्रपती द्रौपदी मुर्मू हांच्या भाशणांतले म्हत्वाचे मुद्दे

■ 26 जुलय हो ‘कारगील विजय दीस’. हो दीस भारतीय सैन्याच्या शौर्य आनी संयम ह्या दोगांयचें प्रतीक. कारगील विजय दिसा निमतान देशाच्या सैन्याक आनी देशांतल्या सगल्या नागरिकांक शुभेत्सा.

■ स्वातंत्र्यसैनिकांनी स्वतंत्र भारतांतल्या नागरिकां कडल्यान ज्यो आस्त दवरल्यात त्यो पुराय करपाक प्राधान्य दिवचें पडटलें.

■ फुडल्या 25 वर्सांत ‘सबका प्रयास, सबका कर्तव्य’ ह्या दोन मार्गांचेर वाटचाल करची पडटली. ह्या 25 वर्सांत अमृतकाळ उदरगतीचे मार्गार वतलो. नगरसेवक ते राष्ट्रपती जावपाची संद आपणाक मेळ्ळ्या. ही भारताची म्हानता, लोकशायेची शक्त. ते खातीरूच एका गरीब घरांत जल्मली हांव देशाच्या सर्वाच्च पदार पावपाक शकली.

■ राष्ट्रपती जावप हें म्हजें वैयक्तीक येस नासून हें भारतांतल्या दरेक गरिबांचें येस. भारतांत गरीब सपनां पळोवंक शकता आनी पुराय करपाक शकता हेच हातूंतल्यान सिद्ध जाता.

■ जायत्या वर्सां पसून सुविधां पसून पयस राविल्ले दलीत, गरीब आदिवासी म्हज्यांत आपलें प्रतिबींब पळोवंक शकतात.

■ कॉलेजांत वचपी म्हज्या गांवांतली हांव पयलीं व्यक्ती. राष्ट्रपती पदार काम करतना भारतीयांच्या हिताक प्राधान्य आसतलें. लोकांचें कल्याण हेंच म्हजें घ्येय आसतलें.

■ भारताच्या पर्जळीत फुडाराचो प्रवास सगल्यांक वांगडा घेवन करपाचो आसा. देश स्वातंत्र्याची 50 वर्सां मनयतना म्हज्या राजकी जिणेक सुरवात जाली.

■ आज 75 व्या वर्सांत आपणाक ही नवी संद मेळ्ळ्या. 25 वर्सांचें व्हिजन पुराय करपाक यत्न जातना ही जापसालदारकी मेळप म्हजें सौभाग्य.

100 कोवीड बळींची उसरां नोंद

■ भांगरभूंय । प्रतिनिधी

पणजी : भलायकी खात्यान उसरां नोंद जाल्ल्या 100 कोवीड बळींचो आस्पाव कोरोना बुलेटिनांत केलां. हाका लागून कोरोना बळींचो आंकडो वाडून तो 3,949 चेर पावला. आयतारा कोरोना बळींचो आंकडो 3,849 आशिल्लो. सोमारा एकाय दुयेंतीक मरण येवंक ना. तरी लेगीत बळींचो आंकडो 100 न वाडला. जुलय 2021 ते जुलय 2022 मेरेन उसरां नोंद जाल्ल्या बळींचो आस्पाव बुलेटिनांत केलां.

‘मंकीपॉक्स’: भलायकी यंत्रणा सज्ज: डॉ. काकोडकार हॉस्पिटलांनी विलगीकरण विभागांची वेवस्था

■ भांगरभूंय । प्रतिनिधी

पणजी : मंकीपॉक्साचो गोंयांत प्रसार आडावपाक भलायकी खात्यान विवीध उपाय येवजण्यो राबोवपाक सुरवात केली. गोमॅकां सयत हेर कांय हॉस्पिटलांनी विलगीकरण कक्षांची वेवस्था दवरल्या. डॉ. प्रशांत सूर्यवंशी हांच्या फुडारपणा खाला दोतोरांचो पंगड सज्ज दवरला, अशी म्हायती भलायकी संचालक

पंचायत वेंचणुकां खातीर

वट्ट 6,256 अर्ज दाखल

आयज छाननी, फाल्यां अर्ज फाटीं घेवपाचो दीस

■ भांगरभूंय । प्रतिनिधी					
म्हाल	पंचायती	वट्ट अर्ज	म्हाल	पंचायती	वट्ट अर्ज
■ पेडणें	17	515	■ सांगें	7	211
■ दिवचल	17	488	■ साष्ट	33	994
■ सत्तरी	12	355	■ मुरगांव	7	282
■ वार्देस	33	1,263	■ केपें	11	311
■ तिसवाडी	18	991	■ काणकोण	7	241
■ फोंडें	19	733	■ वट्ट:	186	6,256
■ धारबांदोडें	5	172			

पणजी : पंचायत वेंचणुकां खातीर 6,256 अर्ज राज्य वेंचणूक आयोगा कडेन आयल्यात. मंगळारा अर्जांची छाननी जातली. बुधवारा अर्ज फाटीं घेवपाचो दीस. ताका लागून बुधवारा सांजे मेरेन वेंचणुकांचें पुराय चित्र स्पश्ट जातलें.

गोंयांतल्या 186 पंचायतींच्या वेंचणुकां खातीर 18 जुलयच्यान अर्ज भरपाक सुरवात जाल्ली.

25 जुलय हो निमाणो दीस आशिल्लो. निमाण्या दिसा 1,499 जाणांनी अर्ज सादर केले. ताका लागून वट्ट अर्जांची संख्या 6,256 जाल्या.

गोंयांत फाटल्या सात वर्सांत 306 ‘स्टार्टअप’

2,065 जाणांक मेळ्ळो रोजगार, लोकसभेंत म्हायती

भांगरभूंय प्रतिनिधी
पणजी : ‘फाटल्या सात वर्सांत गोंयांत वट्ट 306 स्टार्टअप’ सुरू जालें. ताचे वरवीं 2,065 जाणांक रोजगार मेळ्ळो, अशी म्हायती केंद्रीय वाणिज्य आनी उद्देग राज्य मंत्री सोमप्रकाश हांणी लोकसभेंत लेखी प्रस्नांच्या जाणेंतल्यान दिली. 2016त केंद्र सरकारान ‘स्टार्टअप इंडिया’ ची घोशणा केले उपरांत हे मोहिमे खाला गोंया सयत देशभरंत स्टार्टअप मोहिमेक गती मेळ्ळी. केंद्र सरकाराचे अर्थीक मजतीचो लाव घेवन विवीध राज्यांतल्या तरणाट्यांनी ‘स्टार्टअप’ सुरू केलें. ते प्रमाण गोंयांत


<div>» गोंयांतलें स्टार्टअप</div>
<div><div>■ 2016: 2 ■ 2020: 67</div> <div>■ 2017: 19 ■ 2021: 81</div> <div>■ 2018: 43 ■ 2022: 53</div> <div>■ 2019: 41</div></div>

फाटल्या सात वर्सांत 306 ‘स्टार्टअप’ सुरू जालें. तातूंतल्यान 2,065 जाणांक रोजगार मेळ्ळो, अशें मंत्री सोमप्रकाश

हांणी लेखी जाणेंत नमूद केलां.

गोंयांत 2016त फक्त दोन ‘स्टार्टअप’ सुरू जाल्लें. ते उपरांत 2021 मेरेन हो आंकडो वाडलो. देशभराचो विचार केल्यार 2016 पसून आतां मेरेन देशभरांत 72,993 स्टार्टअप सुरू जालें. ताचे वरवीं 7,67,754 जाणांक रोजगार मेळ्ळो, अशें लेखी जाणेंत नमूद केलां.

गोंयांत म्हायती-तंत्रज्ञान खाल्या वरवीं स्टार्टअप धोरण चालीक लावन तांणी स्टार्टअप सुरू करपी इत्सूक थळाव्या तरणाट्यांक अर्थीक मजत दिवपाक सुरवात केली. ताका लागून स्टार्टअप सुरू करपी तरणाट्यां मदें फाटल्या कांय वर्सां पसून वाड जायत आसा.



भलायकी संघटणेन (डल्यूएचओ) आणिबाणी घोशीत केल्या. हे फाटभुंयेर गोंयांतली भलायकी यंत्रणा सादूर जाल्या.

मंकीपॉक्स दुयेंसा विशीं केंद्र सरकारान राज्याक जी मार्गदर्शक तत्वां जारी केल्यात, ती सगल्याच भलायकी अधिकारी तशेंच

इंडियन मेडिकल असोसिएशनाच्या (आयएमए) गोंय विभागाक धाडून ताची अंमलबजावणी करपाचे निर्देश दिल्यात.

मंकीपॉक्स वा चिकनपॉक्स दुबाविताच्या विलगीकरणा खातीर गोमॅकां, दक्षीण गोंय हॉस्पिटल, कासावली हॉस्पिटलांत विलगीकरण कक्ष तयार दवरलां.

तशेंच उपचारा खातीर दोतोरांचो पंगड तयार दवरला. दाबोळी विमानतळ प्राधिकरणा कडेन हे विशीं पत्रवेव्हार सुरू आसा, अशें डॉ. काकोडकार हांणी सांगलें.

साळावली धरण : उद्दिश्टाच्या फक्त 34 टक्के शेतजमनीक उदक

9,310 हॅक्टर शेत जमनी मेरेन साळावली धरणाचें उदक पावना

■ भांगरभूंय । प्रतिनिधी

पणजी : दक्षीण गोंयची जीवनदायिनी अशी नामनां आशिल्ल्या साळावली धरणाचें उदक मूळ उद्दिश्टाच्या फक्त 34 टक्के शेतजमनी मेरेन पावतां. साळावली धरणाचें उदक 14,106 हॅक्टर जमनी मेरेन पावोवपाचें उद्दिश्ट आशिल्लें. प्रत्यक्षांत हें उदक 4796 हॅक्टर जमनी मेरेन पावता. हें प्रमाण फक्त 34 टक्के आसा, अशें म्हालेखापालाच्या अहवालांत म्हणलां.

साळावली धरणाचेर 187.37 कोटींचो खर्च जाला. साळावली धरण उबारपाचें काम 1972 वर्सा सुरू जाल्लें. ह्या धरणांतल्यान शेती तशेंच बागायती खातीर दिसाक 528 एमएलडी जाल्यार पियेवपा खातीर दिसाक 380 एमएलडी उदका पुरवण करपाचें उद्दिश्ट

आशिल्लें. शेतीक उदक दिवपा खातीर पायपलायनी, कालवे खणलें, पूण उद्दिश्टाच्या फक्त 34 टक्के जमनी मेरेन उदक पावतां. हाका लागून धरणाचो मूळ हेत अजून साध्य जावंक ना, अशें म्हालेखापालांच्या अहवालांत नमूद केलां. नियोजीत 9,310 हॅक्टर शेत जमनी मेरेन उदक पावना. फक्त 4,796 हॅक्टर जमनी मेरेन उदक पावता. हातूंतल्या 1,619 हॅक्टर जमनींत शेतीची लागवड जाता. उरिल्ली जमीन पडीक आसा. तशेंच साळावलीच्या उदकाक लागून 2349.60 हॅक्टर जमिनींत उसाची लागवड जातली, अशें नियोजन आशिल्लें. प्रत्यक्षांत फक्त 80 हॅक्टर जमनीचेर उसाची लागवड जाल्या. साळावलीच्या उदकाक लागून ऊस लागवड लेगीत पुराय ताकीन जावंक

ना. उदका पुरवण, शेती, भौशीक बांदकाम खात्यांचे यत्न फावोश्यां प्रमाणांत जावंक नाशिल्ल्यान धरणाचें उदक अपेक्षीत शेतजमनी मेरेन पावलें ना. 2014 ते 2020 मेरेन साळावली धरणाचें उदक तशेंच शेतजमनीचें लेखापरिक्षण जालें. लेखापरिक्षण अहवाला उपरांत उदक पावपाक आडखळ आशिल्ली कारणां मुखार आयलीं. **शेत जमनींत पायपां घालपाक अपेस** 2007 ते 2012 मेरेन शेतांत उदकाचीं पायपां घालपाचें काम जालें. 2012 वर्सा उपरांत हें काम कित्याक बंद जालें, ताचीं कारणां उदका पुरवण खात्या कडेन ना. 4,750 हेक्टर जमनींत उदक वचपा खातीर पायपां घाल्यात, हेर जमनींत घालूंक नात.

देखभाल नाशिल्ल्यान पायपां मोडलीं कुंकळ्ळी, काकोडें, केपें वाठारांतलीं बरीच पायपां मोडल्यात. पायपां मोडिल्ल्यान उदक शेता मेरेन पावना. उदका पुरवण खात्या कडल्यान पायपांची देखभाल सारकी जायना. उदक शेत जमनी मेरेन ना पावपा फाटलें हें एक कारण आसा. देखभालीच्या कामांत लेगीत बऱ्योच भानगडी आसात. 2014 ते 2020 ह्या काळांत पायपांच्या दुरुस्तीचेर वर्साक 22 कोटी ते 37 कोटी मेरेन खर्च जाला. काय वेळार दुरुस्ती कामाचो दर्जो सामानाकारक नाशिल्लो. उण्या दर्जाच्या सामानांचो वापर जालो. हे खातीर दुरुस्ती केल्ल्या पायपां परतून मोडली. **साश्ट म्हालांत फक्त 1,172 हॅक्टर जमनीक उदक** साश्ट म्हालांत 5,486 हॅक्टर

वेवस्थापनांत शेतकार संघटनांचो सहभाग ना


शेतकारांच्यो संघटना आसात. उदकाचो वापर करपी शेतकारांच्या संघटनांचो सहभाग उदकाच्या वेवस्थापनांत आसपाची गरज आसा. पूण तशें जालें ना, अशें म्हालेखापालांनी अहवालांत नमूद केलां. मार्च 2020 मेरेन 24 संघटनांची नोंद जाल्या. ह्यो संघटना 2647.29 हेक्टर जमनी पुरत्यो आसात. 2102 हेक्टर जमनीं कडेन संबंदीत एकूय संघटना ना. शेतकारांच्यो आडखळी वा तांच्यो सुचोवण्यो आयकून घेवपाची कसलीच वेवस्था वा पद्दत ना.

बांदकाम आनी उदका पुरवण खात्या मदीं समन्वयाचो उणाव

साळावली धरणाच्या उदकाचो पियेवपा खातीर वापर जाता. पियेवपाच्या उदकाची वेवस्था भौशीक बांदकाम खातें करता. पियेवपा खातीर 380 एमएलडी उदक उपलब्ध आसा. हातूंतल्या 338 एमएलडी उदकाचेर प्रक्रिया करपाची वेवस्था आसा. भौशीक बांदकाम खातें आनी उदका पुरवण खाल्या मदीं समन्वयाचो उणाव आशिल्याचें अहवालांत म्हणलां.

जमनींतल्यान 1,172 हेक्टर जमनी मेरेन उदक पावतां. टांकयो तशेंच पायपलायनी (डिस्ट्रीब्युटरीज)

घातल्यात तातूंतल्यान फावो त्या प्रमाणांत उदकाची पुरवण जायना.



उदकाची गरज आसा, ताचे परस 8 ते 54 पर्टींनी रिझर्वॉयरायंतल्यान उदक सोडपाचे प्रकार घडटात. हाका लागून उदकाची नाशाडी

जाता. पीक आनी जागो हाचो विचार करुन उदक सोडपाची गरज आसा. हाचे कडेन कोणाचेच लक्ष ना.

»2

अक्षर पटेलाची निर्णायक खेळी



वास्को दामोदर भजन सप्ता 3 ऑगस्टाक

उत्सव समिती: कोरोना विशींच्या मार्गदर्शक तत्वांक, भलायकी नेमांक पाळो दितले

■ भांगरभूंय । प्रतिनिधी

मुरगांव: वास्कोचो वर्सुकी श्री दामोदर भजन सप्ता 3 आनी 4 ऑगस्टाक मनयतलें. ह्या उत्सवांत कोरोना म्हामारी विशींच्या मार्गदर्शक तत्वां वांगडाच भलायकी नेमांक पाळो दितले, अशें श्री दामोदर भजन सप्ता उत्सव समिती वरवीं पत्रकार परिशदेंत सांगलें.

पत्रकार परिशदेक केंद्रीय समितीचे अध्यक्ष प्रशांत जोशी, श्री दामोदर भजन सप्ता समिती उत्सव समितीचे अध्यक्ष कृष्णा सोनुल्लेकार, उपाध्यक्ष शेखर खडपकार, सचीव संतोश खोर्जुवेंकार, भांडारी विष्णू गारुडी, वांगडी विनायक घोंगे, रघुनाथ खोबरेकार, आत्माराम नावेंकार हाजीर आशिल्ले.

उत्सव समिती कोरोना म्हामारी विशींच्या सगळ्या मार्गदर्शक तत्वांक तशेंच भलायकी नेमांक पाळो दितली. उत्सवा वेळार सकलोच वायट प्रकार घडचो न्हय हे खातीर देवळाच्या वाठारांत



पत्रकार परिशदेंत वास्को सप्ताची म्हायती दितना केंद्रीय समितीचे अध्यक्ष प्रशांत जोशी. कुशीक संतोष खोर्जुवेंकार, (मिलिंद काकोडकार)

खर पुलीस बंदोबस्त दवरतले, अशीय म्हायती पत्रकार परिशदेंत दिली.

प्रशांत जोशी हांणी सांगलें, अंदूंचो उत्सव भौशीक तरेन मनयतले. 3 ऑगस्टाक दामोदर भजन सप्ताच्या दिसा सकाळीं 11 ते दनपारां 2 वरां मेरेन भाविकांक देवाचें दर्शन घेवपाक मेळचें ना. कारण अजून लेगीत कोरोना बादीत मेळत आसात. ताका लागून केंद्रीय आनी उत्सव समितीन हो निर्णय घेतला. दनपारां 2 उपरांत भाविकांक देवाचें दर्शन घेवपाक मेळटलें. पूण भाविकांनी

2 ऑगस्टाक जयतीर्थ मेहुंडी हांचें गायन

मंगळारा 2 ऑगस्टाक श्री दामोदर मंदिरा मुखार उबारिल्ल्या मंडपांत जयतीर्थ मेहुंडी (धारवाड) हांचें गायन जातलें. तांकां ऑर्गनाचेर दत्तराज सुल्लेकार, पेटयेचेर दत्तराज म्हाळशी, तबल्याचेर अजिंक्य जोशी (पुणे), पखवाजाचेर प्रथमेश तारळकार (पुणे), ताळाचेर योगेश रायकार संगीत साथ दितले. बिधवारा 3 ऑगस्टाक पयली बैठक नटराज थेटरा लागसारच्या मंडपांत रातचीं 9 ते 10.30 वरां मेरेन जातली. तातूंत हृषिकेश बडवे हांचें गायन जातलें. तांकां पेटयेचेर दत्तराज सुल्लेकार, तबल्याचेर शैलेश गांवकार, पखवाजाचेर किशोर तेली, ताळाचेर योगेश रायकार साथसंगत करतले. दुसरी बैठक टुरिस्ट टॅक्सी स्टॅण्ड जोशी चौकांत रातच्या 11 वरांचेर सुरू जातली. हे बैठकींत हृषिकेश बडवे गायन सावर करतले.



बेकायदो गाड्यां आड नौदळाची कागाळ

सात दिसां भितर गाडे काडपाची पंचायतीची गाडेकारांक नोटीस

■ भांगरभूंय । प्रतिनिधी

मुरगांव: चिखली दाबोळेच्या सर्केला लागसारचे बागे मुखार गाड्यांनी अतिक्रमण केलां. नौदळान हे विशी पंचायती कडेन कागाळ दाखल केल्या. हे कागाळेक धरून पंचायतीन गाडेकारांक सात दिसां भितर गाडे काडचे, ना जाल्यार खर कारवाय करतले, अशी सचिवा वरवीं नोटीस दिल्या.

चिखले मुख्य सर्केला पसून 500 मिटर अंतराचेर आशिल्ल्या नेव्हल आर्मामेंट डेपो चिखली ह्या नौदळ कार्यालया वतीन पंचायतींत कागाळ केल्या. हे कागाळेंत म्हणलां, चिखली बागे मुखार अतिक्रमण करून उबारिल्ल्या च्यायेच्या गाड्यांक लागून नेव्हल आर्मामेंट डेपोची पूर्व गेट ते चिखली सर्केल मेरेनचो संरक्षक रस्तो आडावला.



चिखली बागे लासगार रस्त्याचेर अतिक्रमण केल्ले गाडे. (मिलिंद काकोडकार)

नोटीस दिवप कितली योग्य?: गाडेकार

फाटल्या 40 वर्सां परस अदीक काळा सावन आमी हे सुवातेचेर वेवसाय करतात. आयज मेरेन ताका कोणेच हरकत घेवंक नाशिल्ली. आतां नौदळान केल्ले कागाळेक लागून आमच्या गाड्यांचेर कारवाय करपाची नोटीस पंचायतीन दिल्या. हें कितलें योग्य आसा, असो प्रस्न गाडेकारांनी उपस्थीत केला.

राष्ट्रीय सुरक्षेच्या दिश्टीकोनांतल्यान रस्त्याचे देगेक अतिक्रमण केल्ले गाडे काडचे खातीर गरजेची कारवाय करची.

मजगतीं, ते कागाळे वयल्यान चिखली पंचायत सचिवान त्या गाडेकारांक थंयच्यान गाडे काडपाची नोटीस दिल्या.

कॉमेडियन सॅल्वी हांकां कोंकणी भाशा मंडळाचीं आर्गां

■ भांगरभूंय । खबरां मेज

पणजी: नामनेचे तियात्रिस्त आनी अभिनेते मॅथ्यूस कुरेंय उर्फ कॉमेडियन सॅल्वी हांकां एफएमसीत उपचार घेतना सोमारा मरण आयलें. तांच्या मरणाचेर कोंकणी भाशा मंडळान दुख्ख उक्तायलां आनी तांकां आर्गां ओंपल्या.

वेगवेगळ्या कोंकणी तियात्र पालकांचेर तांणी गोंयभर लोकांक हांसोवपाचें काम केलां. तियात्रा सयत तांणी चित्रपटांतूय अभिनय केला. ‘वॅल्कम मिलियन्स’ ह्या2018 वर्साच्या चित्रपटांतली तांची भुमिका



बरीच लोकप्रिय जाल्ली.

कोंकणी तियात्राच्या मळार तांणी दिल्लें योगदान कोंकणी मनीस केन्नाच विसरचो ना, अशें मंडळाची अध्यक्ष अन्वेष्वा सिंगबाळ हांणी म्हणलां.

म्हापश्यां बेकरीक उजो, दोन लाखांचें लुकसाण

■ भांगरभूंय । प्रतिनिधी

म्हापशें: म्हापश्यां मिलाग्रीस चर्ची लागसार आशिल्ले इमारतींतले गोवेकार बेकरीक उजो लागलो. तातूंत सुमार 2 लाख रुपयांचें लुकसाण जालें.

आयतारा रातच्या 11 वरांचेर हो घडणूक घडली. बेकरींतल्यान धुंवोर येता अशी म्हायती एका मनशान उजो पालोवपी दळाक दिली.

ही म्हायती मेळटाच उजो पालोवपी दळाचे जवान ताकतिकेन घडणुकेचे सुवातेचेर पावले.

रातचो वेळ आशिल्ल्यान बेकरींत कोणूच नाशिल्लो, हे खातीर जिवीत हानी जावंक ना. जवानांनी



बेकरीक उजो लागिल्ल्यान लाशिल्लें सामान.

दर्यादेगेंचे नितळसाणी खातीर 26 कोटीं वयर खर्च: रोहन खंवटे

मायकल लोबो हांकां विधानसभेंत लेखी जाप

■ भांगरभूंय । प्रतिनिधी

पणजी: पर्यटन खात्यान फाटल्या तीन वर्सां आनी स म्हायत्यांच्या काळांत दर्यादेग नितळसाणी खातीर कंत्राटदारांक वट्ट 26 कोटी 10 लाख 4 हजार 823 रुपयांचो निधी दिला. ही म्हायती पर्यटन मंत्री रोहन खंवटे हांणी अधिवेशनाचे लेखी जापेंत दिल्या. आमदार मायकल लोबो हांणी अतारांकीत प्रस्न विचारिल्लो.

पर्यटन खात्या वतीन 1 एप्रील 2019 ते 30 सप्टेंबर 2022 ह्या काळा खातीर दर्यादेग नितळसाणी खातीर कंत्राट दिल्लें. पयलें कंत्राट दृष्टी लायफसेव्हिंग प्ला. लि. कंपनीक 1 एप्रील 2019 ते 30 सप्टेंबर 2019 ह्या काळा खातीर दिल्लें. तिका ह्या स म्हायत्यांच्या काळांत 4 कोटी 31 लाख 44 हजार 823 रुपयांचो निधी

कोरोना म्हामारी विशींच्या मार्गदर्शक तत्वांक पाळो दिवचो, अशी विनवणी जोशी हांणी केली.

संतोष खोर्जुवेंकार हांणी सांगलें, अंदूंच्या सप्ता उत्सवांत पार समित्यांक पुराणीक पार करपा खातीर वेळ मेळूंक ना. कांय पार समित्यो दिंडी घालीत देवळांत येतल्यो. फूल वेवसायिकांक अंदूं मंडपांत बसून फुलां विकपाक मेळचीं नात. हाची सगळ्या फूल वेवसायिकांनी नोंद घेवची. कारण पार समित्या वांगडा येवपी दिंडी कलाकारांचें मंडपांत सादरीकरण जातलें. तशेंच देवळांत पुलीस यंत्रणे वांगडाच खाजगी सुरक्षा रक्षक नेमतले. हाका सगळ्या भाविकांनी आदार करचो, असो उलो तांणी ह्या वेळार मारलो.

4 ऑगस्टाक भजन सप्ताची देवळांत समाप्ती जातली. पूण अंदूं भायल्या देवळाच्या मंडपांत गोपाळ कालो जातलो. 3 ऑगस्टाक दनपारां 12 वरांचेर 24 वर्सांच्या भजनाक अशोक मनोहर मॉर्टेकार हांच्या गायनान सुरवात जातली.

जमीन बळकावपाचें आनीक एक प्रकरण

■ भांगरभूंय । प्रतिनिधी

पणजी: बनावट कागदपत्रां तयार करून हणजुणेंची जमीन बळकावपाच्या प्रकरणांत विशेश चवकशी पंगडान (एसआयटी) आनीक एक गुन्यांव दाखल केला. ह्या प्रकरणांत एसआयटीन हणजूणें बार्देसच्या मालवीन लोबो आनी आर्के मडगांवच्या सलीम शेख सयत हेर अज्ञात मनशां आड गुन्यांव दाखल केला.

एसआयटीन दिल्ले म्हायती प्रमाण ह्या प्रकरणांत खोलीं म्हापशेंच्या जेनिफर कारास्को आनी सिसीनो कारास्को हांणी कागाळ दाखल केल्या. कागाळे प्रमाण कागाळदारांच्या पुर्वजांची हणजुणेंची सवें

नं. 504/ 10 त जमीन आसा. संबंदीत मालमते बाबतींत एके बँकेन थंय नोटीस लावन बँकेच्या ताब्यांत आशिल्ल्याची म्हायती लोकांक दिल्ली. हाची म्हायती एका थळाव्या मनशान कारास्को हांकां दिली. ते उपरांत संबंदीत बँकेत चवकशी केली तेन्ना नोटीशो संबंदीत कागाळदाराक म्हायती मेळ्ळी. तशेंच ती मालमत्ता

आर्के- मडगांवच्या सलीम शेख हांणी हणजुणेंच्या मेलवीन लोबो हाचे कडल्यान विकत घेतिल्ल्याची म्हायती मुखार आयली. तशेंच कागाळदाराच्या पुर्वजाक मुंबय मरण आधिल्लें. अशें आसून लेगीत ताका गोंयांत मरण आयिल्ल्याचें भासोवन म्हापशें पालिंकेत तांच्या मरणाची बनावट नोंद केली. ते उपरांत हणजुणेंच्या मेलवीन लोबो हांणी आपूण संबंदिताचो कायदेशीर वारस आशिल्ल्याचें भासोवन म्हापसेंच्या नागरी आनी उपनिबंधक कार्यालयांत आर्केच्या सलीम शेखाच्या नांवान विक्री पत्र नोदणी केली.

हे म्हायती वयल्यान कागाळदारान म्हापशें पुलिशेंत कागाळ केली. ते उपरांत पुलिसांनी संबंदीत कागाळ एसआयटी कडेन वर्ग केली. हाची दखल खेवन एसआयटीचे पुलीस अधिक्षक विधीन वालसन हांच्या मार्गदर्शना खाला पुलीस उपनिरीक्षक प्रितेश मडगांवकार हांणी दुबावीत मेलवीन लोबो आनी सलीम शेख हांचे सयत हेरां आड गुन्यांव दाखल करून तपास सुरू केला.

पंचायत वेंचणूक

सत्तरींत निमाण्यां दिसा उमेदवारांची गर्दी

इत्सूक उमेदवारां खातीर आयचो दीस थारतलो म्हत्वाचो



उमेदवारी अर्ज भरपा खातीर निमाण्या दिसा वाळपय मामलेदार कार्यालयांत उमेदवारांची जाल्ली गर्दी.

■ भांगरभूंय । प्रतिनिधी

वाळपय: सत्तरी म्हालांतल्या 12 पंचायतींच्यो वेंचणुको 10 ऑगस्टाक जातल्यो. हें वेंचणूक खातीर उमेदवारी भरपाचो 25 जुलय हो निमाणो दीस आशिल्लो. त्या दिसा वाळपयच्या मामलेदार कार्यालयांत व्हड प्रमाणांत उमेदवारांची गर्दी जाल्ली. खूबश्या उमेदवारांनी आपले आड उबे रावपाक सोदपी उमेदवारांक उमेदवारी भरपा खातीर साबार तरांच्यो आडखळी उब्यो करपाचो यत्न केलो. हाका लागून वाळपय मामलेदार कार्यालया मुखार उमेदवारांच्या समर्थकांनीय व्हड प्रमाणांत गर्दी केल्ली.

सत्तरी म्हालांतल्या 12 पंचायतींतल्या 97 प्रभागांनी वेंचणूक जातली. कांय प्रभातांनी फक्त एकूच उमेदवारी अर्ज दाखल जाल्ल्यान थंय ताची विनिविदेचो निवड जावपाची शक्यताय आसा. मात मंगळारा उमेदवारांच्या अर्जांची छाननी

विनिविरोध येवपाची शक्यताय आशिल्ले उमेदवार

सत्तरी म्हालांत निमाण्यां दिसा 102 उमेदवारी अर्ज दाखल जाले. ह्या म्हालांतले पंचायत वेंचणुकेंत स उमेदवार वेंचून येवपाची शक्यताय आसा. ह्या उमेदवारां मदीं सोमनाथ काळे (म्हावसू), सरिता गांवकार आनी सुभाष गावडे (ठाणे), अक्षिता गावडे (गुळेली), उदयसिंह राणे (भिरोंडें), राजश्री जल्मी (पिसुर्जे)

जावपाची आसा. ताका लागून छाननी प्रक्रियेंत ते अर्ज ग्राह्य धरले जाल्यारूच थंय त्या उमेदवाराची विनिविरोध निवड जावं येता.

मजगतीं, सत्तरी म्हालांतल्या पंचायत वेंचणुकां संबंदीत आयतार म्हत्वाचो थारलो. खूबशा वाठारांनी बसकां घेवन देकां उमेदवारांनी ही वेंचणूक सोंपेपणी कशी जिखू येता हे संबंदीत गणितां मांडपाचो यत्न केलो. हाका लागून कांय उमेदवारांक वेगवेगळे तरेचीं हांयसां दाखोवन तांकां उमेदवारी अर्ज फाटीं घेवपाक लावपाचो यत्न कांय जाणांनी केलो.

दुसरी म्हत्वाची गजाल म्हणल्यार बुधवार हो उमेदवारी अर्ज फाटीं घेवपा खातीर निमाणो दीस आसा. ह्या वेळार व्हड प्रमाणांत राजकारण जावपाची शक्यताय आसा. हे वेंचणुकेंत मातूय हस्तक्षेप करचीं नात अशी भुमिका मंत्री विश्वजीत राणे आनी आमदार दिव्या राणे हांणी स्पश्ट केलां. मंगळारा व्हड प्रमाणांत राजकी गणितां मांडपाचो यत्न जातलो. खूब जाणांनी हे संबंदीत ‘सेटींग’ लावपाक सुरवात केल्या. कांय जाणांनी आपले आड उबे राविल्ल्या उमेदवारांनी उमेदवारी अर्ज फाटीं घेवचे हे खातीर चेपण हाडपाक सुरवात केल्या, अशीय म्हायती मेळ्ळ्या.

बार्देसांतल्यान 1249 उमेदवारी अर्ज

हणजूणें- कायसुवा 72, नादोड्यां 10 उमेदवार

■ भांगरभूंय । प्रतिनिधी

म्हापशें: पंचायत वेंचणुकां खातीर उमेदवारी अर्ज भरपाच्या निमाण्या दिसा बार्देस म्हालांतल्यान 274 उमेदवारी अर्ज दाखल जाले. 33 पंचायतींतल्या 279 प्रभागांतल्यान 1249 उमेदवारांनी अर्ज भरल्यात. हणजूणें कायसूव पंचायतींतल्यान सगळ्यांत चड 72 जाल्यार नोदोडें पंचायतींतल्यान सगळ्यांत उणें 10 उमेदवारी अर्ज

आयल्यात. मंगळारा ह्या अर्जांची छाननी जातली. जाल्यार बुधवारा 27 जुलयाक अर्ज फाटीं घेवपाची तारीख आसा. ते उपरांत वेंचणूक रिणांतल्या उमेदवारांची वळेरी स्पश्ट जातली.

निमाण्या दिसा मेरेन दाखल जाल्ले अर्ज फुडें दिल्ले प्रमाण- असनोडें- 36, कोलवाड 44, गिरी 48, नादोडें 10, मयडें 26, सिरसय 37, रेवोडें 27, हळदोडें 51, पोर्ण 22, उसकय-

पालयें- पुनोळा 33, नासोडें 27, वस्तोडें 24. हणजूणें- कायसूव 72, हडफडें- नागवें 49, आसागांव 32, कामुर्ला 22, ओशेल -शिबोली 34, पोंबुर्पा ओळावली 29, पर्ग 27, रेश-मागस 32, मार्ना- शिवोली 67, सडयें- शिवोली 36, सुकूर 51, थिवी 54, वेर्ला- काणका 51, साल्वादोर दी मुंद 32, पेम्हा दी फ्रान्क 37, नेरुल 39, पिळणें- मारपी 31, कळ्याट 64, कांदोळी 47, साळगांव 36 आनी सांगोडें 22.

काणकोणच्यो समस्या सरदेसायान विधानसभेंत मांडल्यो: विकास भगत

■ भांगरभूंय । प्रतिनिधी

काणकोण: गोवा फॉरवर्ड पक्षाचो एकसुरो आमदार आसून लेगीत काणकोण मतदारसंघांतले मुळावे प्रस्न मांडपाक विजय सरदेसाय हांकां येस मेळ्ळां, अशें काणकोणचे पक्ष फुडारी विकास भगत हांणी म्हणलां. काणकोणा पक्ष कार्यालयांत आपयिल्ले बसकेंत ते उलयताले.

ह्या वेळार पक्षाचे कार्यकर्ते उमेश तुबकी, गुरू बांदेकार, शांतराम वेळीप हाजीर आशिल्ले.

पावसाळी अधिवेशन पांच सप्तकां चलतलें, अशें सुरवातीक सांगिल्लें,

पूम ते उपरांत पंचायत वेंचणुकांचें राजव दिवन फक्त दोन सप्तकांनी हें अधिवेशन गुटलायलें. अशें आसून लेगीत आमच्या पक्षाचे अध्यक्ष आनी आमदार विजय सरदेसाय हांणी बीज, पर्यटन, आंगणवाडीचो प्रस्न, 16 बी हे सारके विशय अभ्यासू आनी प्रभावोपणान मांडले. तांणी मांडिल्लें खाजगी बील विधानसभेंत मान्य करूंक ना. हेर मागास वर्गीय आनी अनुसुचीत जाती जमातींचें आरक्षण ह्या विशयांचेर उलयतना गोवा फॉरवर्डच्या गोंय, गोंयकार आनी गोंयकारपण हें मूलतत्व तांणी येसवी तरेन मांडलें, अशें मत भगत हांणी उक्तायलें.

जळारां आड मोहीम...



गोंयांत डॅयू आनी मलेरिया दुयेंसाचीं प्रकरणां दिसान दीस वाडपाक लागल्यांत. हे फाटभुंयेर भलायकी खात्यान पणजे जळारां मारपाच्या वखदांची फवारणी हातांत घेतल्या.

(नारायण पिसुर्लेकार)

होंडा पॅत्रॉल पंप कर्मचाऱ्याक मारपेट प्रकरणांत दोगांक अटक दुबावितांक ताब्यांत दिवपाची थळाव्यांची मागणी

■ भांगरभूंय । प्रतिनिधी

वाळपय: होंडा-सतरी आयतारा सांजवेळा अनवळखी मनशांनी पॅत्रॉल पंपा वयल्या कर्मचाऱ्याचेर हल्लो करून ताका मारपेट करपाचो यत्न केले उपरांत तिडकल्ल्या लोकांनी तांचेर कारवाय करपाची नेट्याची मागणी केल्ली. पूण हल्लेखोर मेळूंक नाशिल्ल्यान रातीं उसरां मेरेन थळाव्यांनी हे विशीं होंडा पुलीस चवकेर ठाण मांडून मागणी केल्ली. जो मेरेन तांकां अटक जायना तो मेरेन पुलीस चवककी सोडचे नात अशी शिटकावणी दिल्ली. ताची दखल घेवन काल (सोमारा) दीसभर वाळपय पुलिसांनी केल्ले कारवायेंत कादर शेख, सलीम चोरात (रा. बिठ्ठण) हांकां ताब्यांत घेतले.



दुबावितांक अटक करून वाळपय पुलीस स्टेशनार हाडटना.

सद्या तांकां वाळपय पुलीस स्टेशनार दवरल्यात. पूण तांकां होंडा चवकेर हाडचे आनी आमच्या ताब्यांत दिवचें दशी मागणी थळाव्यांनी धरली.

दोगांकूय काल सांजवेळा

होंडा पुलीस चवकेर हाडचे, हे खातीर थळाव्यांनी परतून एकदां आक्रमक रुप धारण केलें. ह्या दोगूय दुबावितांक आमच्या ताब्यांत दियात आमी तांकां जाप विचारतले अशी मागणी केल्ली. हे खातीर

परतून एकदां होंडा पुलीस चवकेर थळाव्यांनी जमाव करून हे विशींची मागणी केले उपरांत तणावाची परिस्थिती निर्माण जाली.

मजगतीं, तणावाची परिस्थिती आशिल्ल्याची दखल घेवन

वाळपयचे मामलेदार कौशीक देसाय हांणी घडणूक थळार धांव घेवन आंदोलनकर्त्या कडेन चर्चा केली. ह्या वेळार तांणी तांची समजूत काडपाचो यत्न केलो, पूण थळाव्यांनी आपली मागणी लावन धरिल्ल्यान रातीं उसरां मेरेन पुलीस चवकेर तणावाची परिस्थिती कायम आशिल्ली.

मजगतीं, हे विशीं थळाव्यांनी आपली प्रतिक्रिया उक्तायतना सांगलें, अशे तरेची दादागिरी खपोवन घेवचे नात. अनवळख्यांनी चाकू आनी सुरे घेवन पॅत्रॉल पंपा वयले कर्मचारी महादेव गांवकार हांचेर हल्लो केलो. अशे तरेची दहशत ही समाजा खातीर घातक आसा आनी ती केन्नाच खपोवन घेवचे नात अशी शिटकावणी थळाव्यांनी दिल्या.

बाळ्ळी, कावरें पंचायतींतल्यान अंजू, विधी जैतिवंत



अंजू मालू वेळीप

■ भांगरभूंय । प्रतिनिधी

केपें: केपें म्हालांतल्या काल (सोमारा) निमाण्या दिसा बाळ्ळी पंचायतीच्या प्रभाग सातांतल्यान एकूच अर्ज आयिल्ल्यान अंजू मालू वेळीप, जाल्यार कावरें पिली पंचायतीच्या प्रभाग संतल्यान एकूच अर्ज आयिल्ल्यान विधी विनोद वेळीप हीं दोगांय बायल उमेदवार बिनविरोध वेंचून आयलीं.

जाल्यार मोलपिलां पंचायतीच्या प्रभाग चारांतल्यान आदले जिल्हो पंचायत वांगडी प्रकाश अर्जुन



विधी विनोद वेळीप

वेळीप हांणी अर्ज दाखल केला.

काल 116 अर्ज दाखल जाल्यात. तातूंत आंबावली पंचायतींतल्यान 20, असोल्डें 20, अवेडें 32, बाळ्ळी 40, बारशें 30, कावरें पिली 15, फातपें 26, मोरमिलां 21, मळकर्णे 16, बेतूल 22 आनी शेल्वें पंचायतींतल्यान 48 उमेदवारांनी अर्ज दाखल केल्यात.

आयज (मंगळार) अर्जांची छाननी जातली आनी फाल्तां बुधवारा अर्ज फाटीं घेवपाचो दीस आशिल्ल्यान कितले उमेदवार रिगणांत देंवतलें हें स्पश्ट जातलें.

पेंगिणी सुनील पेंगीणकार बिनविरोध

■ भांगरभूंय । प्रतिनिधी

काणकोण: पेंगीण पंचायतीचे वेंचणुकेंत प्रभाग क्र. 4 म्हालवाडो हांगासल्ल्या नागरिकांनी आपलो एकवट दाखयिल्ल्यान एकसुरो अर्ज दाखल केल्ल्या सुनील श्रीधर पेंगीणकार हांकां बिनविरोध वेंचून हाडलो. आनीक कोणेच अर्ज दाखल करूंक नाशिल्ल्यान ते बिनविरोध वेंचून आयल्यात. सर्व सामान्यां खातीर उक्तो आशिल्ल्या ह्या प्रभागांत



वेंचून आयिल्ले पेंगीणकार हे इंजिनीयर आनी इमारत बांदकाम कंत्राटदार आसात. तांचे शिक्षणीक, समाजीक, खेळ तशेंच कला मळार योगदान आसा.

हाचे पयली तांची संवसाराक अंतरिल्ली घरकान अर्चना पेंगीणकार हांणी लेगीत उपसरपंच म्हूण पेंगीण पंचायतींत बरी कामगिरी

करून दाखयिल्ली. बिनविरोध वेंचून आयिल्ले खातीर तांची वाठारांत तोखणाय जाता.

तियात्रिस्ट सॅल्वी संवसाराक अंतरले

■ भांगरभूंय । विशेश प्रतिनिधी

मडगांव: नामनेचे कॉमेडियन तियात्रिस्ट सॅल्वी म्हणून वळखुपी वेळ्ळी हांगासरले म्थंयूज कुटूंब्य (48) हांकां काल (सोमारा) सकाळीं मरण आयलें. फाटल्या सोमारा तांकां अस्वस्थ दिसूंक लागले उपरांत सॅल्वी हांकां उपचारा खातीर गोंय वैजकी म्हाविद्यालयांत दाखल केल्लो. उपचारा वेळार थंयच तांकां मरण आयलें.

तांच्या मरणा उपरांत मुख्यमंत्री डॉ. प्रमोद सावंत हांचे सयत खूबशा जाणांनी दुख्ख उक्तायलें. तांचे फाटल्यान घरकान, दोन भुरगीं असो घराबो आसा. तियात्रिस्ट सॅल्वी हांकां मडगांवां रवींद्र भनांत पाय तियात्रिस्ट सभाघरांत आयतारा 17वेर '8 दीस' हो तियात्र सादर करता आसतनाच अस्वस्थ दिसूंक लागिल्लें. ह्या कारणांन तांकां रोखडेच दक्षीण गोंय जिल्हो हॉस्पिटलांत



दाखल केल्लो. उपरांत दुसऱ्याच दिसा म्हणल्यार सोमारा तांकां गोमकांत दाखल केले.

थंय तांचेर सप्तकभर उपचार सुरू आशिल्ले. पूण काल सकाळीं उपचार सुरू आसतनाच तांकां मरण आयलें.

सॅल्वी हांची कूड वेळ्ळी हांगासरल्या तांच्या घरा हाडले उपरांत सोयरे आनी बरें मागथ्यांनी तांचे कुडीचे निमाणे दर्शन घेतलें. तांचे कुडीचेर 27 जुलय दिसा सांजवेळा 4 वरांचेर वेळ्ळी हांगासेर चर्चांत निमाणे संस्कार करतले.

म्हापश्यां कोर्ट जंक्शनाचेर आठ दिसांत नवे ट्राफीक सिग्नल्स

■ भांगरभूंय । प्रतिनिधी

म्हापशें: म्हापशें कोर्ट जंक्शना वयले पोरणें जाल्ले आपचलीत ट्राफीक सिग्नल्स सेगीत नादुरुस्त जायत आशिल्ल्यान म्हापशें पालिकेन नवे सिग्नल्स बसोवपाचो निर्णय घेतिल्लो. ते प्रमाण येता त्या आठ दिसां भितर हे नवे सिग्नल्स उबारतले. ते खातीर पोरणें सिग्नल्स काडून उडयल्यात.

म्हापशें शारांतल्या ह्या मुखेल अशा कोर्ट जंक्शना वयले येरादारींत सुसुत्रताय हाडपा खातीर आनी येरादारीची कांयडी आडावपा खातीर 10 वर्सां पयलीं आपचलीत ट्राफीक सिग्नल्स बसयिल्ले. सिग्नलाची ही यंत्रणा पोरणी जाल्ल्यान ते सेगीत इबाडटाले.

शारांतलें एक व्यस्त जंक्शन आसून ह्या वाठारांत न्यायालय, शाळा, म्हाविद्यालय, पालिका कचेरी, कोमुनिदाद प्रशासक कचेरी तशेंच हेर खाजगी आस्थापनां ह्या जंक्शन वाठारांत आसात. हे खातीर दीसभर हे सुवातेर वाहनांची गर्दी आसता.

सद्याच्या पालिका मंडळाच्या वर्सभरच्या काळांत सुमार पांच ते स फावटी ही यंत्रणा नादुरुस्त जाली.



कोर्ट जंक्शनार येता त्या आठ दिसां नवे ट्राफीक सिग्नल्स उबारतले. सीएसआर खाला शंक क्रिएशन ह्या कंपनी वतीन ही यंत्रणा बसयतले. फुडल्या धा वर्सां खातीर हे यंत्रणेची देखभाल लेगीत हीच कंपनी करतली अशी म्हायती नगराधिका शुभांगी बायंगणकार हांणी दिली.

हे यंत्रणेंत सेगीत इबाड जावन वाहन येरादारीचेर परिणाम जायत आशिल्ल्यान हांगा नवे सिग्नल्स उबारपाचो निर्णय पालिका मंडळान घेतिल्लो.

ते प्रमाण पालिकेन सीएसआर (वेवसायीक समाजीक जापसालदारकी) येवजणे खाला एका खाजगी कंपनीक ह्या जंक्शनाचेर आतां नवे ट्राफीक सिग्नल्स यंत्रणा उबारतले.

ह्या कंपनीचेर धा वर्सांच्या काळा खातीर देखरेखीची जापसालदारकी आसतली.

मजगतीं, नवे कंपनीक सिग्नल्स उबारपाची मान्यताय पालिकेन दिल्या. ताका लागून जंक्शना वयली पोरणी यंत्रणा काडून उडयल्या. सद्या येरादारी पुलीस कर्मचाऱ्यां वतीन हांगासरले येरादारीचेर नियंत्रण दवरतात.

विडी-सांखळेचो बाबलो कामत बेपत्ता आमोणें पुला कुशीक सांपडली दुचाकी; न्हंयेंत उडी घेतिल्ल्याचो दुबाव

■ भांगरभूंय । प्रतिनिधी

फोंडें: विडी-सांखळेचो बाबलो शिवा कामत (52) आयतारा सकाळ सावन बेपत्ता जाल्लो. ताची दुचाकी आमोणें पुला कुशीक सांपडिल्ल्यान ताणें न्हंयेंत उडी घेतिल्ल्याचो दुबाव उक्तायतात. दिवचल उजो पालोवपी दळाचे कर्मचारी व्हड्याच्या आदारान सोमारा दनपार सावन सांजवेळ मेरेन बेपत्ता जाल्लो बाबलो कामत हाचो सोद घेताले.

मेळिल्ले म्हायती प्रमाण बाबलो

कामत हो आयतारा फांतोडेर 5.30 वरां सावन बेपत्ता जाल्लो. कुटुंबांन दीसभर सोद घेतले उपरांत रातीं उसरां दिवचल पुलीस स्टेशनार बेपत्ता जाल्ल्याची कागाळ दिल्ली. बेपत्ता जाल्ल्या बाबलो कामत हाची दुचाकी सोमारा सकाळीं आमोणें पुला कुशीक सांपडली. ताका लागून बाबलो कामतीन न्हंयेंत उडी घेतिल्ल्याचो दुबाव उक्तायतात.

हे संबंदीची म्हायती दिवचल उजो पालोवपी दळाचे कर्चेंत दिले उपरांत वरिश्ठ अधिकारी शैलेश गावडे

हांच्या मार्गदर्शना खाला सोद कार्याक सुरवात जाली. सोमारा सांजवेळ मेरेन व्हड्याच्या आदारान बेपत्ता व्यक्तीचो सोद घेतलो.

गोपां कडल्यान मेळिल्ले म्हायती प्रमाण बेपत्ता जाल्लो बाबलो कामत हाच्या एका पांयाक दुखापत जाल्ली. ताचेर गोंय वैजकी म्हाविद्यालयांत उपचार केल्ले. पूण आयतारा सकाळीं अचकीत बेपत्ता जाल्ल्यान कुटुंबान ताचो सोद घेवपाक सुरवात केल्या.



सोद घेता आसतना उजो पालोवपी दळाचे कर्मचारी.



वेळूस-दाबोस जंक्शन.

वेळूस-दाबोस रस्तो अपघाती वाठार सुरक्षे विशीं उपाय घेवपाची थळाव्यांची मागणी

■ भांगरभूंय । उसगांव

प्रतिनिधी: वाळपय सावन नगरगांव मुखेल रस्त्या वयल्या नगरगांव दाबोस पूल जंक्शना कडेन वाहनां सवकासायेन चलोवची पडटात. त्या जंक्शनार संबंदीत विभागान सुरक्षे विशीं उपाय येवजण हातांत घेवंक जाय, अशी थळाव्या लोकांनी मागणी केल्या. ह्या जंक्शनार नगरगांव, वाळपय, वेळूस, दाबोस गांवांनी वचपी रस्ते आसात. मुखेल रस्तो आशिल्ल्यान वाहन चालकांची सदांच यो-वच आसता अशें तांणी

म्हणलें. दाबोस रस्त्यार स्पीडब्रेकार घातला. पूण वळपय-नगरगांव मुखेल रस्त्याक सुरक्षीततायेचीं पावलां उबारूंक जाय. वाळपय-नगरगांव मुखेल रस्त्यार जंक्शनाचे सुवातेर सेगीत आठ ते धा ल्हान उंचायेचे गतीरोधक बसोवपाची गरज आसा.

एखाद्या राष्ट्रीय म्हामार्गार ल्हान उंचायेचे गतीरोधक घालून थंय चकचकपी लेस बसयिल्ल्यो आसतात, आनी धवो रंग मारिल्लोआसता. ते

प्रमाण वाळपय, नगरगांव, दाबोस जंक्शनार मुखेल दोनूय वटांनी ल्हान उंचायेचे गतीरोधक गरजेचे आसात. हें अपघात प्रवण क्षेत्र जालां.

हाचे आदींय ह्या जंक्शनाचेर अपघात जाल्यात. म्हणून रस्तो विभागान हे सुवातेर सुरक्षीतताये विशीं कारवाय करपाची गरज आसा. ह्या जंक्शनाचेर धोक्याची स्थिती आसून गतीन वाहन चलोवपी वाहन चावक आशिल्ल्यान ते गतीचेर नियंत्रण दवरप गरजेचें आसा.

श्री सुशूरु ड्रायव्हर भागीदार, मे. के.आरवाय लीगल अडवोकेट्स ८ डी, म्हात्रे निवास, हरिशंकर म्हात्रे लेन, गामदेवी, मुंबय 400 007.



संपादकीय

कोरोना गेलो, मंकीपॉक्स आयलो

कोरोना ल्हवू ल्हवू उणो जावपाक लागला. हालींच सरकारान बुस्टर डोस, तोय फुकट दिवपाक सुरवात केल्या. मात, ताका लोकांचो व्हडलोसो प्रतिसाद मेळूंक ना. ते खातीर आतां सरकारान बायलां आनी भुरगीं उदरगत खात्या वतीन हे मोहिमेक गती दिवपाचें थारायलां. आंगणवाडी सेविका हे विशीं जागृताय करतल्यो. लोकप्रतिनिधी आनी आपसेवी संस्थांनी ह्या कामांत योगदान दिवचें, असो उलो भलायकी मंत्र्यान मारला. समाज आनी राष्ट्रा विशी उपाट मोग आशिल्ल्यो समाज संघटना, संस्था ह्या कामांत फाटीं रावच्यो नात. कोरोना गेला, मात तसो मुळा पसून हुमटून वचूंक ना. कारण दरदिसा 40 ते 80 च्या आसपास नवे दुयेंती मेळटात. लोकांच्या मनांतलो भंय मात गेला. भोवतेकांनी सगले नेम कुशीक दवरून भियेनासतना वावुरपाक सुरवात केल्या. आमचे बांहा ही मुक्त जीण चालू आसतनाच तेवटेन संवसारांत मंकीपॉक्साचें दुयेंस पातळ्ळें. आमच्या देशांतूय तें घुसलां. संयुक्त अरब अमिरातींतल्यान केरळाक आयिल्ल्या एका भारतीयाक हें दुयेंस जालें. उपरांत आनीक दोगजाण तातूंत फारावले. आतां दिल्लींतूय

मंकीपॉक्साचो एक दुयेंती सांपडला. कोरोनाचो पयलो दुयेंतीय केरळांत मेळिल्लो, हो योगायोग. मंकीपॉक्स दुयेंस 75 देशांनी पातळ्ळां. सादारण 20 हजार लोकांक तें जालां. हें दुयेंस सध्या दोन तरांचें आसा. कोंगो आनी प. आफ्रिका स्ट्रेन. कोंगो मंकीपॉक्स जायत जाल्यार मरपाची शक्यताय 10 टक्के आसता. मात अजून मेरेन तरी कोणाकूच मरण येवंक ना, ही तांतले तातूंत बरी गजाल. हें दुयेंस जाल्ल्या जनावरान मनशाक घांस मारलो जाल्यार ताका तें जावं येता वा त्या जनावराच्या रक्ता कडेन, आंगाची ल्हंव, मुता कडेन संपर्क आयल्यार तो जावं येता. मांस सारकें शिजोवन खावंक ना जाल्यारूय जावं येता. दुयेंत मनशाचो तुवालो, कपडे, चादर वापरल्यार ताचो संसर्ग जावं येता. शिंको आनी खोंकलीय तशी धोक्याची. दोतोरांच्या मतान, कांय वेळार ह्या दुयेंसाची लक्षणा 21 दिसांनी दिसतात. जोर, आंग दुखप, तकली फोडप, सामकें पुरो जावप.... हीं. उपरांत आंगार खरचटल्या सारके दाग

भलायकी संघटनेन हें दुयेंस संवसारीक आणीबाणी म्हूण जाहीर केलां. म्हणटकच आमकां सादूर रावचेंच पडटलें. गोंयाक जाल्यार चडूच. कारण, गोंय हें पर्यटन राज्य.

पडटा. कांय जाणांक फुगांव आयिल्ले भशेन फोड येतात आनी मागीर ते सुकतात. सादारण दोन ते चार सप्तकां हें दुयेंस उरता. मंकीपॉक्स खास करून भुरग्यांक जावं येता. दुयेंतीक हॉस्पिटलांत वेगळो दवरतात. अमेरिकेंत सध्या देवी (एक दुयेंस, जें कांय वर्सां पयलीं नश्ट जालें) वयलें वासीन ह्या दुयेंसाचेर वापरप सुरू जालां. तें 85 टक्के परिणामकारक थारलां. केंद्रीय भलायकी विभागान जीं कितें मार्गदर्शक तत्वां सांगल्यांत, तीं सगलीं चालीक लागल्यांत. गोंयांत मंकीपॉक्साचें दुयेंस आडावपाक सरकारी दोतोरांचो पंगड सज्ज आसा, अशी म्हायती राज्याची भलायकी संचालक दोतोर गीता काकोडकार हांणी दिली. भलायकी संघटनेन हें दुयेंस संवसारीक आणीबाणी म्हूण जाहीर केलां. म्हणटकच आमकां सादूर रावचेंच पडटलें. गोंयाक जाल्यार चडूच. कारण, गोंय हें पर्यटन राज्य. पावशी हंगाम आसलो

तरी हांगा अजून पर्यटकाचीं भिरिं दिसपाक लागल्यांत. एकमेकांक खेटून भोंवपाक लागल्यांत. ‘गॅम्बलिंग्स ओन सीटी’त तर सांजवेळ जालो काय जुगाण्याच्यो धिष्टी पडटात. शिस्त आनी नेम पाळपाचे बाबतींत चड भाश्य ना केल्लें बरें. आतां दिल्ली आनी केरळ दात्यांत आसात आनी आमी सगले सुपांत, इतलोच कितें तो फरक! दोतोरांच्या पंगडांत आतां पसूनच ह्या दुयेंसा विशीं जागृताय करपाक जाय. गोंयांत दरेकल्याच्या हातांत मोबायल फोन, तातूंत सोशल मिडिया आसली तरी दुयेंसा सारक्या गंभीर प्रकारांची म्हायती वाचपी लोक उणेच. ल्हान भुरग्यां नाक दाबून ताच्या तोंडांत वखद घालतालें, तशें करून लोकांक म्हायती दिवची पडटा. शिस्त लावची पडटा. स्वता जावन शिस्त पाळपी खूब कमी लोक आसतले. फाटल्यान हुलोप बसले बगर कोण जागे जायनात. तेन्ना सरकारी यंत्रणांक खंबीर रावचें पडटलें. आतां 10 ऑगस्टाक पंचायत वेंवणुको आसात, 12 वेर मतदान. थंय गर्दी जातली. गोंयांत मंकीपॉक्स येवचो न्हय. पूण तो जर आयलो आनी ती दुयेंत व्यक्ती गर्देंत भितर घुसलो आनी तिणें माकडचेव्श्टा केल्यो, जाल्यार मंकीपॉक्स पातळपाक वेळ लागचो ना.

मसलत

रितीं खातीं



गोंय सरकाराच्या खात्यांनी कितलींशींच पदां रितीं आसा खंय, पदां रितीं आसप ही मंत्र्या खातीर बरी गजाल. आपल्या मनशांची तजवीज करपाक मेळटा. जोडूय जाता. कार्यकर्ते खोशी जातात. हरशी हें मंत्री दुसरें वटेन खातीं रितीं करीत आसतातूच. हीं कामां, तीं कामां करताना केन्ना केन्ना निविदा पसून काडीनात. निविदा ना काडपा खातीर शहाजानाची देख दितात. ताजमहाल खंय शहाजानान बांदलो, अशें एक मंत्री म्हणटा. तो ‘तेजोमहाल’ आसतना ताचें श्रेय शहाजानाक दिवप हायकमांडाक कशें मानवतलें, तें देव जाणा.

रेंवकार न्हयो खरपीत आसात. दोन- दोन माड खाला वचून रेंव काडटात. रात दीस हो खेळ चालूच आसा. यंत्रणा दोळे धांपून पळयतात. दर्या देगे वयले बांद कोसळतात, शेतां व्हायून वतात. ह्या न्हंयांनी एका काळार बरे काळे खुबे मेळटाले. ते विकून गरीब धाकटे पोट भरताले. रुचीक गांवठी नुस्तें मेळटालें. हें सगलें आयज इतिहास जमा जालां. रेंवकारांनी पैसो केलो. गरीब नुस्तेंकार दोन वेळेच्या जेवणाक पातिशेर जालो.

रित्या खात्यांनी नवे मनीस हाडले म्हणून लोकांचीं कामां जातलींच अशें ना. कारण पयशे दिवन नोकऱ्यो विकल्यो घेतलेले मनीस काम करतले, अशें म्हणू नजो. आपलो पयसो कसो वसुल करप ही तांची मोख. ते फक्त कदेलो तापयतले. तांका कोण विचारू शकना. तांचो गोंडफादर खात्याच्या संचालकाचेर दोळे मोठे करतलो. कांय- कांय खातीं तर थारालिक म्हालातल्या लोकांनी भरल्यात. तांकां हटकपाची कोणाचीच तांक ना. कर भरुन- भरुन लोकांचीं बोल्सां रितीं जातात. तरीय सरकार कर वाडयत आसता. बाजारांतलें मोल केन्नाच देवना. तें सदांच चडटा. अशे परिस्थितींत सामान्य मनशान कशें जगप हो मोठो प्रस्न.



उमाकांत शेटये
8390745837

सालांत

जैतिवंत जातलो जाल्यार तुजे निर्णय सारके आसूंक जाय आनी ते योग्य वेळार घेंवक जाय. सद्यां तुजे येश तुज्या शाण्या निवडीचेर निंबून आसा. मनीस हो भाग्यवान प्राणी. कितें करचें आनी कितें करचें न्हय हें निवडपाची ताका उपजत मेकळीक आसा. हेर खंयचेच जिवजातीक हो वर ना. शींव म्हणूक शकना की शिकार करुन करुन आपणाक पुरो जालां, देखून आपूण आतां करड खाता म्हूण. गायेक तण खावन खावन वाज आयलो म्हणू ती चिकन खावंक शकना. पूण, तुमच्या मुखार घे म्हूण तरेकवार पर्याय आसात. तुवें चुकनासतना योग्य ती निवड करुंक जाय. तूं कितें पसंत करतलो, जलेबी काय पालक भाजी? तूं सौशीक जातलो काय राग ओंकतलो? ह्या असल्या निवडींतल्यान तूं तुजो फुडार घडयता. जायते फावट तूं खिणयाळ्यां सुखाक भाळटा आनी मागीर मुखावेल्या दुख्खांची तजवीज करता. जें सुरवेक कश्टदिणे आसता तेंच तुका फुडाराक सासणीक सूख दिता. हें जिवीतातले एक सत जावन आसा.

सारकी आनी बरी निवड करपाक मजत जावची म्हूण देवान आमकां बुद्द दिल्या. पूण, आमी चडशे जाण आमचे हे बुद्दीचो वापर करीनात. तिचो विकारसूय करीनात. आमी अपरिपक्व बुद्दीन निवड करतात आनी फोंडान पडटात. तुमी घेतिल्ल्या एखादे चुकीचे निवडीची याद करुन पळयतात. कित्याक लागून तुमी ती केल्ली?



निखट्या आवेगान वा भुल्लेपणान? आतां तुमी केल्ले एखादे बरे निवडीची याद करात. हो दुसरो निर्णय घेवपाक तुजे बुद्दीन तुका मजत केल्ली. तुवें आरतें परतें येवजिल्लें. लाव- लुकसाणेचो सारको बरो हिशोब केल्लो आनी उपरांतूच ती निवड केल्ली म्हणपाचें तुमच्या लक्षांत येतलें.

भुरग्यांची बुद्द सारकी विकसीत जाल्ली नासता. हे खातीर चुकीचे निवडीचे परिणाम तांकां भोगचे पडू नये म्हूण कांय निर्णय घेवपाक तांकां मनाय केल्ली आसता. हेच पासत वाहनां चलोवपाक वा सोरो पिवपाक कायद्यान पिरायेची अट घाल्ली आसा. पूण, जेन्ना शाणे- सुरते मनीस आपणाली बुद्द घाणाक दवरुन निखट्या मनाच्या लहरी प्रमाण निर्णय घेतात तेन्ना तांका कितें म्हूण म्हणपाचें?

तूं चुकीच्यो निवडी कित्याक म्हूण करता? तुज्या मनाच्या लहरीपणाक लागून तूं तशें करता. कित्याय- कितें करता. उठून व्यायाम करपा वाट्याचे तूं न्हिदून रावप पसंत करता. तूं दूबळो जाता. तूं पियेता वा घुंवळे वखदांचें सेवन करता. कित्याक तर, तुजे इश्ट तशें करतात वा तूं कळपी मानसिकतायेच्या (herd mentality) भकीक पडटा. सगळे जाण भौतीक सुखां फाटल्यान धांवतात, देखून तूंय मनां तांच्या फाटल्यान धांवता. घडये तुजी एखादी खर इत्सा आसता जी तुजे बुद्दीक बंदीस्त दवरता आनी तुज्या मनाच्या इत्से भायर तिका येवजुकूच दिना. एक गाडी

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)
■ **पणजी कवेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल:** bhaangarbhui@gmail.com (बातम्या खातीर) bhaangarbhueditorial@gmail.com / (लेख आनी साहित्या खातीर) / bhaangarbhuinadv@gmail.com (जागरातीं खातीर). ■ **सुचोवणी:** अंकात व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.

न्या. रमण हांच्या मताचेर विचारमंथन जातलें ?

सर्वांच्च न्यायालयाचे मुखेल न्यायाधीश एन. व्ही. रमण हांणी ह्याच दिसांनी प्रसार माध्यमांक बरेंच खर कोडू वखद दिलां. एके तरेन हारसो दाखयला. देशांतली मिडिया ‘कांगारू कोर्ट’ चलयता, अशी टिका तांणी केल्या. मुखेल न्यायाधिशांचे एका भौशिक सुवाळ्यांतल्या मिडिया वयले हे टिकेक खेरीत म्हत्व आसा. हाचें कारण म्हणल्यार त्या उलोवपाच्या दोन दीस आदीं सर्वांच्च न्यायालयान मुहंमद झुबेर ह्या पत्रकाराक जामीन दितना, ताका जे तरेन पुलिसांनी धरिल्लो ते पद्दतीचेर खर टिका केल्ली. झुबेर हाच्या चार वर्सां फाटीं केल्ल्या समाज माध्यमांतल्या मजकुराच्या आदाराचेर आयिल्ल्या ‘धर्मीक भावना दुखाविल्ल्या’चे कागाळीचेर पुलिसांनी ताका धरिल्लो आनी ताचे चवकशेचें निमित्त करुन ताका जाता तितलो आपले कस्टडींत दवरपाचें सत्र चलयिल्लें. हो प्रकार म्हणल्यार एका पत्रकाराच्या वैयक्तिक स्वातंत्र्या कडेन पुलिसांची (पर्यायान सरकाराची) आजनेर, अशें सर्वांच्च न्यायालयान म्हणिल्लें. ह्या जामीन निकाल पत्रांतल्यान सर्वांच्च न्यायालयांत परतून एक फावट सरकार/ पुलिसेच्या एकादऱ्या नागरिकाक/ पत्रकाराक छळपा खातीर/ हेरांक धाक घालपा खातीर वेगवेगळ्यो आनी विंगडविंगड वाठारांतल्यो कागाळी एकठांय करुन ताका कायद्याच्या चपक्यांत आडकावन (बंदिस्त करुन) दवरपाच्या कट- कारस्थाना आड ‘कायद्याची धाल’ दिल्या. ह्या देशांतल्या नागरिक, चड करुन पत्रकारांक जेन्ना जेन्ना सरकारान सुडबुद्दीन अटक केल्या आनी तांचें अभिव्यक्ती स्वातंत्र्य संकुचीत करपाचे यत्न केल्यात, तेन्ना- तेन्ना देशाच्या उच्च न्यायसं- स्थेन अशे तरेन हस्तक्षेप करुन मिडिया स्वातंत्र्याची व्याप्ती वाडयल्या, स्वातंत्र्य अबाधित राखलां. सर्वांच्च न्यायालयान तर हे बाबतींत चड बरी आनी स्पश्ट भुमिका घेतल्या.

आमच्या देशांतल्या एकंदर वातावरणा कडेन पळयल्यार न्यायसंस्था लेगीत डळमळीत जाल्या, अशी भिरांत नागरिकांक दिसता. ते परिस्थितींत हो निकाल म्हत्वाचो थारता आनी जेन्ना सर्वांच्च न्यायालय अशें मिडिया आनी पर्यायान नागरिकांची फाटराखण करता तेन्ना ताका कशाय कशीय वागपी, बेभरंवशी मिडियाचेर बडी मारपाचो नैतिक अधिकार प्राप्त जाता. न्या. रामन हांच्या मिडियावेले खर टिके कडेन ह्या दिश्टीकोनांतल्यान पळोवचें पडटलें.

जैतिवंत जिविताची चावी

आसता. तिचें मोल तुका परवडपा सारकें आसना. तरीय पूण तुका खरसाणीन ती विकती घेयन दिसता. मागीर तुजें मन तुज्या चुकीच्या निर्णयाचे समर्थन करपा खातीर तुजे बुद्दीचेर चेपण हाडटा. तिचेर बळजबरी करता.

हाचेर उपाय म्हणजे कसलीय निवड करचे पयलीं मात्सो थार धर. सारकें येवजी, तुजे बुद्दीची मसलत घे आनी मागीरूच निर्णय घे. सुरवेक हें कटकटीचे कशें दिसतलें, पूण उपरांत सवय जातकूच आंगवळणीं पडटलें. म्हत्वाचे निर्णय घेवच्या वगतार ताकतीक करु नाका. वेळ घे. एखाद्या जाणकाराची बुद्द घे. पुरविल्ल्या भारतात राजांच्या दरबारांनी गिन्यानी आसताले. आनी म्हत्वाच्या प्रस्नांचेर तांचो सल्लो घेताले. हाका लागून निर्णय समजिकायेचे आनी तर्काक धरुन आसताले. तुज्या भावनांचीय कदर कर. तुका जर सुटयेर वचूक जाय जाल्यार ह्या गजालीचो फावो तितलो विचार कर आनी तुजे बुद्दीन जर मान्यताय दिली जाल्यार मागीर तुजी इत्सा पुरी कर.

सगळ्यान बरी निवड ही मोलांचेर (values) आदारीत आसची. सकल्ल्या मोलां परस उंचेलीं- श्रेश्ठ मोलां वेंच. खिणयाळ्यां म्हळ्यार संवसारीक मोलां परस सासणीक मोलां वेंच. भौतीक मोलां परस आध्यात्मीक मोलां वेंच. तुजे समर्थ बुद्दीन उत्तम निवड कर. मोलांचेर आदारिल्ल्यो निवडी तुका सुखी करतल्यो. आनी जेन्ना तूं आध्यात्म वेंचतलो तेन्ना तूं तुजी आध्यात्मीक नदरेन उदरगत सादतलो. **(मूळ लेखिका- जया रोव)**



प्रदीप लवंदे
9923292022

होमखण



प्रसार माध्यमांनी पद्दतशीरपणान चलयिल्ल्यो न्यायधिश्रां आडच्यो मोहिमो, खास करुन समाज माध्यमांचेर, तशेंच प्रसार माध्यमां चलयतात त्यो ‘मिडिया ट्रायल’ हाचो न्यायधिश्रांच्या कामकाजाचेर गंभीर परिणाम जाता, अशेंय तांणी म्हणलें.



प्रकाश कामत
94224 43093

म्होंवा बोट

खळें

खळें म्हळ्यार आंगण. कांय वाठारांनी आंगणाक ‘खळें’ म्हणटात. घरा मुखार आंगण आसलें की घर सोबून दिसता. गांवांनी घराघरां मुखार आंगण हे आसतालेंच. आतांय आसा. पूण, पयलीं आंगण खूब टापटीप दिसतालें. शेण बी काडून तें सारकें नितळ करताले. आंगणांन तुळस जायच आशिल्लीं. मागीर ती मातयेन बांदिल्ली आसूं वा व्हड शिमिटाची, महत्व कोणाक तर तुळशीच्या झाडाक. आता तुमी ‘नाचूंक येना आंगण वाकडें’ हे म्हणींतलें आंगण समजूं नाकात आं. हांगा ताचो अर्थ कांयच कळना, तरी नेट (झेत) चड. ओगगीच मदींच पेज करप. खरें कितें तें खबरूच ना. त्या खळ्यांत ल्हान भुरगीं मजेन खेळटालीं. आंगणान उकडिल्लें भात सुकयतालो. आतां सर्रास रस्त्यार सुकयतात. मे म्हयनो आयलो की आनी विचारपाचेंच ना. पुरुमेंताचें सगलें सामान, जशें मिरसांगो, सोलां,आमठाण, सुकें खारें, पापड, सांडगे अशें सगळें करप आनी सुकोवप. सांज वेळ जाली, तुळशीक दिवो लायलो की घरांतली मनशां आंगणांत येवन बसप आनी दिसभराच्यो गजाली करप. केन्ना गांवांतले दादले आपल्यो गजालीय करीत बसताले. ‘च्या’ चो आस्वाद घेताले. कोणाचीं फकांडां कर, कोणाली खबर घे, कोणांक कितें जालां, कोण कसो आसा, ह्यो सगल्यो गजाली त्या आंगणांत जाताल्यो. अशी हीं आंगणां आतां कौंक्रींतात बदलल्यांत.लान आसलें काय व्हडलो माटोव घालताले. चडशें कांय आंगणांनूच करताले. आंगणांत गजाली खुब बऱ्यो रंगताल्यो. आंगणाचे कुशीक फुलांची झाडांय आसताली आनी आंगण त्या फुलांनी सोबून दिसतालें. कितेंय आसूं, घरा मुखार आंगण मात खूब सोबा हाडटालें.



सोनाली पेडणेकार
9923046779

■ **मुद्रक आनी प्रकाशक प्रमोद आचार्य** हांणी प्रुडेंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट प्रिंटर्स प्रा. लिमिटेड, प्लॉट नं. **2314**, थिवो इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.



वाचन संस्कृतीचो पर्जळ वाडचो

वाचन आनंद दिता. वाचन माहिती, ज्ञान आनी शाणेपण दिता. वाचन मनीसपणाचीं मूलतत्वां आमच्यांत केळयता.

तरणाट्यांचें वाचन उणावलां, असो एक सूत्र आसा. दुसरे वटेन कांय जाणांचें म्हणणें आसा की तरणाटे आपल्या स्मार्टफोनाचेर, टॅबाचेर दिसाळीं, नेमाळीं, पुस्तकां आनी हेर मजकूर वाचतात. नवें संशोधन कितें सांगता तें म्हत्वाचें.

इलेक्ट्रॉनिक आनी सोशल मीडियाच्या सध्याच्या युगांत कागदाचेर छापिल्लो आशय आनी जायराती आमच्या मेंदूकडेन थेट संपर्क सादपाक विशेश फायदेशीर आसतात, अशें मेंदूशास्त्रांतलें संशोधन सांगता. कागदाचेर छापिल्लो मजकूर, जायरात 'डिजिटल' माध्यमा परस चड परिणामकारक आशिल्ल्याचें ह्या संशोधनांत दिसून आयलां. फाटलें आखडें दशक जागतिक बाजारपेठेंत 'प्रिंट टु डिजिटल' अशा बदलाचें थारलें. गुळगुळीत कागदाचेर प्रिंट जाल्ले ब्रोशर्स, दाटगुळो पोटल्यांसारकीं पुस्तकां हें सगळें डिजिटल फॉर्मॅटंत उपलब्ध जालें.

कागदावेलो नेट आसा तो डिजिटल माध्यमांतल्या वाचनात ना हें संशोधन सांगता. डिजिटल माध्यमांतलें वाचन यादीक उरपाकूय कागदी मजकुराचे तुळें मातशें जड अशें



मेंदूशास्त्रांतल्या संशोधनान दाखोवन दिलां. हाचोच अर्थ तरणाटे डिजिटल पांवड्यावेलें वाचन करतात तातूंतलें तांकां कितलें याद उरता आनी तांच्यांत जिरता हें कळटा. वाचन आमच्यो चिंतनाच्यो कक्षा वाडयता. शब्दसंपदा आनी आपसूक संपर्क करपाची तांक वाडयता. बरोवपाची आनी उलोवपाची क्षमता ते वर्वीं विस्तारता. वाचन आनंद दिता. वाचन माहिती, ज्ञान आनी शाणेपण दिता. वाचन मनीसपणाचीं मूलतत्वां आमच्यांत केळयता.

जिणेच्या वेगवेगळ्या टप्प्यांचेर विवीध विशयांवेलीं पुस्तकां मेळ्ळीं. तांणी आंतरीक गिरेस्तकाय हाडली. व्यक्तिमत्वाक एक उठावदार उंचाय हाडली. ती भायल्यान तशी दिसना. कारण वाचन नांवाचो खुराक जो आसा तो जें कितें शक्तीवर्धक वखद दिवन भितल्ल्यान घटाय हाडटा, ती अमूर्त आसता. उलोवंक लागतकच कळटा. चिंतूक लागतकच कळटा. बरोवंक लागतकच कळटा. पुस्तकां सारको इश्ट दुसरो ना. लेखकाक

पुस्तकांचें वाचन जाय. कांय लेखक पुस्तकां वाचनात, दुसऱ्यालें बरपूय वाचनात. तातूंतल्यान तांची वाड जायना. वाचन लेखकाक आंतरीक चार्गींग घडयता. एक साहित्यीक, एक नाटककार, एक कोशकार, एक अनुवादक म्हूण वाचनान म्हाका खूब खूब दिलां. हांव पुस्तकांच्या रिणांत आसा. हांवें वाचतना कसलोच पात्सो दवरूंक ना. सगळे तरेचें वाचन



करतां. शुद्ध साहित्यीक, बातम्यो, बातम्यांची फोडणीशी, शास्त्र आनी विज्ञान, अर्थशास्त्र, कला, संगीत, समाजशास्त्र, मानववंशशास्त्र, अनुवादकला... बरें तें घेता. वाचिल्लें याद उरूंक जाय. वाचलां ताचेर रवंथ करूंक जाय. तातूंतल्यान चिंतनांक एक सुंदर भुमितीय जाय तसो आकार मेळटा. बरो वक्तुव आशिल्लो वकील जातलो जाल्यार ताका वाचन जाय. राम जेटमलानी हांचीं इंग्लीश पुस्तकां हांवें कितले खेपे

वाचल्यांत ताका अंत ना. कायदेतज्ञ नानी पालखीवाला हांचेर हेरांनी बरयल्ल्या लेख- झेल्यांचें पुस्तक तर शब्दांचें संगीत कशें. एका जुविजान बरयलां - नानी हो भारताचो अर्थमंत्री, जो केन्नाच जालोना. कितली सुंदर भाशा ही. शब्दांक खेळपाची तरा ही. नानीचीं चार पुस्तकां आसात, ताचीं पारायणां केलीं. इंग्लीश भाशेचें परमोच्च काव्य आनी लालीय तातूंत आसा.

नानी तरणाटो वकील आसतना तो कोर्टाच्या ग्रंथालयांत बसून सगळीं पुस्तकां वाचतालो आनी खास करून ताणें आख्खो शेक्सपियर वाचलो अशें न्यायमूर्ती छगला हांणी आपल्या 'रोजूस इन डिसेंबर' ह्या आत्मचरित्रांत म्हळां. क्रिकेटर सुनिल गावस्कराची इंग्लीश भाशा पळोवची. 'सनी डेज' आनी 'आयडॉल्स' हीं ताचीं पुस्तकां वाचचीं. ताच्यांतलो लेखक दिश्टी पडटा. समालोचन वा विश्लेशण करतनाय गावस्कराची भाशेवयली ही पकड दिसता. ती

फकत वाचनान येता. थंय नाटक, अभिनय चलना. इंग्लीश, हिंदी, मराठी, कोंकणी ह्या भासांतलीं पुस्तकां वाचतकच जी सफ़्दी मेळटा ती उतरांनी सांगूं नजो.

पुस्तकांचेर बरयल्ल्या परिक्षणांचेर पुस्तकां आयल्यात. अपुरबायेचीं. चित्रपट, नाटकां हांचेर जाणकारांनी बरयल्ल्या लेखमालेवेलीं पुस्तकां मेळटात. तीं वाचतना वाचक ह्या जगांत उरना. अळंग आनी अचळय तो दुसऱ्या संवसारांत उखलून गेल्लेवरी पावता. पुस्तकांची आवड जाय. मनीस एकलो केन्नाच उरना. ग्रंथ हे मोटे सांगाती. यंत्राक जशें तेल जाय असता तशे तरेचें वांगण मनशाक जाय आसता. तेन्नाच तो सर्वाथान चकचकता.

वाचन संस्कृती वाडूंक जाय. वाचनान आमकां कितें मेळटा हाची जागृती जावंक जाय. तेन्नाच भुरगीं तरणाटीं पुस्तकां वाचूंक लागतलीं. तांचे मेरेन बरीं बरीं पुस्तकां पावोवपाक जाय. समाजाचो खोशी निर्देशांक आसता तसो देशाचो वाचन निर्देशांक उंच उंच वचूंक जाय.

उदरगतीची वेगळे तरेची तफावत आसा ती भरून येतली.



मुकेश थळी
फोंडें

कारगिल झूज पळोवपी असामान्य नायक



कॅप्टन उत्पल दत्त कारगिल झुजा वेळार लश्कर मुखेली जनरल वेद प्रकाश मलिक हांचे वांगडां.

कॅप्टन उत्पल दत्ता हे एनएम (शौर्य) पदक मेळोवपी जवान. 1999 वर्सा कारगिल ऑपरेशनात सक्रीयपणान वांटो घेवपी एकमेव नौदल अधिकारी. सध्या ते गोंयचें मुख्यालय नौदलांत तैनात आसात. भारतीय नौदलांतले हेलिकॉप्टर पायलट कॅप्टन उत्पल दत्ता हांणी 4 जून ते 22 जुलय 1999 ह्या काळांत ऑपरेशन विजया वेळार केल्ल्या 17 वरांचो उगडास, समाधान आनी अभिमानान करून दिलो. 2008 वर्सा हांव कॅप्टन उत्पल दत्ता हांचे लागीं आयलो, तेन्ना ते 1 गोंय नौदल एनसीसी युनिटाची कमांडिंग करतालें. आमी गोंयांतल्या कांय शाळा आनी म्हाविद्यालयांत वचून करियर मार्गदर्शन दिताले आनी तरणाट्यांक संरक्षण दळांत सामील जावपाक प्रेरीत करताले.

कॅप्टन दत्तान मुखेलपणान प्रत्यक्ष झुजांत चीता हेलिकॉप्टर चलयलें आनी अशे तरेन कारगिल ऑपरेशनांत सक्रीय वांटो घेवपी ते पयले आनी एकमेव नौदल पायलट थारले. 'आमी आमचे पुराय यत्न केले. लश्करान आमकां वेवसायीकपणान आदार दिलो, थंय पुराय सामंजस्य आशिल्लें. दुसरे वटेनच्यान जरी सतत फारपेट जातालो तरी तेन्ना कांयच विचार करपाक वेळ नाशिल्लो आनी आमी निशेजीत केल्ले ऑपरेशन पूर्ण करचें पडलें.



कॅप्टन उत्पल दत्त.

चेतक आनी चीता पायलट, जांकां लश्कर मुखेल्याची तोखणाय आनी शौर्या खातीर पदक मेळिल्लें, तांणी लश्करी मुखेली जनरल वेद प्रकाश मलिक हांकां द्रास वाठारांत भोंवडे खातीर उड्डाण केलें. त्या वेळार लेफ्टनंट कमांडर आशिल्ल्या कॅप्टन दत्ताक 4 जून दिसा बरेलींतल्या 23 आर अॅण्ड ओ फ्लाइटांतल्यान सैन्याच्या 6 मावटेन विभागाचो एक भाग म्हणून झुजाच्या मैदानाचेर तैनात केल्ले, जे ऑपरेशन विजय वेळार सक्रिय जाले. संघर्श सुरु जालो तेन्ना श्रीनगरांतल्या लश्कराच्या आर अॅण्ड ओ स्व्वाड्नाक जोडिल्लें आशिल्ल्याचो उगडास कॅप्टन दत्ता करता. ह्या स्व्वाड्नाचेर जखमी

लोकांक भायर काडप आनी सैन्याक उदक, रसद आनी दारुगुळो पुरवण करपाचें काम दिल्लें. कारगिलांत नेमणूक करचे पयलीं कॅप्टन दत्ता हांची नौदल आनी लश्कर हांचे मदल्या सदभावना विनिमय कार्यावळीचो एक भाग म्हणून बरेली हांगा नेमणूक केल्ली. 1989 वर्सा श्रीलंकेंतल्या ऑपरेशन पवन आनी 2001 वर्सा पठाणकोटंतल्या ऑपरेशन पराक्रमांत ह्या अधिकाऱ्यान वांटो घेतिल्लो. भारतीय सैन्यांत तांणी केल्ल्या कार्याळाचो तांकां उगडास जाता. सैन्याच्या आश्रया खाला कॅप्टन दत्तान चीता हें विमान 26,400 फूट उंचायेचेर व्हेलें आनी बोफोर्स तोफांक मार्गदर्शन करून उंच उडपी दुस्मानाच्या वाठाराचेर नदर दवरून निरीक्षण पोस्टाचें कर्तव्य केलें. तांणी आनी तांच्या पंगडान 14,700 फूट उंचाये वयल्यान जायत्या जाणांक भायर काडपाचें धैर्य दाखयलें. दर एका सोटींतले मरण आयिल्ल्या लोकांक बेगोबेग आराम मेळचो हे खातीर घुमरी हांगाच्या मेक-शिफ्ट हॉस्पिटलांत सोडटाले आनी उपरांत एमआय-17 हेलिकॉप्टरांतल्यान श्रीनगरांत व्हरताले, असो उगडास तांणी केलो. द्रास आनी कारगिलांतल्या एलओसीच्या वरवीं 130 किमी परस चड वाठारांनी हेलिकॉप्टर ही एकूच जिवीत रेखा आशिल्ली अशें कॅप्टन दत्ता

सांगतात. रातच्या वेळार उड्डाण करपाक बंदी आशिल्ल्यान आमी परतून उड्डाण सुरु करपा खातीर दिसाच्या पयल्या उजवाडाची वाट पळयताले, अशें ते म्हणटात. दिसांतल्यान फकत चार ते पांच वरां न्हीद घेवप ही नेमान चलपी गजाल आशिल्ली. हेलिकॉप्टरांक देखरेखीची सुविधा दिवपा खातीर हिंदुस्तान एरोनॉटिक्स लिमिटेड (एचएएल) कंपनीचो देखरेख आदार पंगड श्रीनगरांत थापणूक केल्लो (वेतक आनी चीता हे एचएएल तयार करतात). निमाणें ते म्हणटा, “कारगिल झुजांत नौदलाचें प्रतिनिधित्व केल्ल्याचो म्हाका अभिमान आसा”.



जॉन आगियार
9822159705

कारगिल विजय दीस



दरवर्सा 26 जुलय हो दीस कारगिल विजय दीस म्हूण मनयतात. ह्या झुजाक ‘ऑपरेशन विजय’ अशेंय म्हणटात. ह्या दिसा 1999 ह्या वर्सा भारतान पाकिस्तानाचेर जैत मेळयलें. सगल्या भारतीयां खातीर हो एक व्हड असो दीस. देखून हो दीस ‘कारगिल विजय दीस’ म्हूण मनयतात. हें झूज 60 दीस चल्लें आनी अखेर 26 जुलयाक भारतान एक नवो उजवाड पळयलो, तो आसलो जैताचो उजवाड. ह्या झुजात पाकिस्तानचे कितलेशेच सैनिक मेले तर भारताचे 527 जवान शहिद जाले.

देशाचो खरो खांबो म्हळ्यार आमचे हे सैनिक, आमचे जवान. सैनिक जावन आसा देशाचो खरो राखणदार. एक सैनिक शिमेर रात- दीस उबो रावन देशाची राखण करता. तो थंय उबो आसता म्हूण आमी हांगा सुखान जगपाक शकता. एक सैनिक जेन्ना शिमेचेर रातपाकी मारता तेन्ना बाकीचो सगळो लोक सुशेगाद

न्हिदूंक शकता. आमचे जवान जावन आसात खरे देशभक्त. देशाची राखण करूंक ते आपल्या जीवाचें बलिदान दितात. आपलो जीव धोक्यांत घालून देशाची राखण करप सोंपे न्ही. कोण करीत काय हें? ना. हें फकत एक सैनिकूच करीत, जाका खबर आसा देशाप्रति आशिली जापसालदारकी. एक सैनिक हें सगलें कशें करता आसतलो काय? स्वताक देशाचेर समर्पित करप. आपलीं घरचीं, आपलें सुख दुःख, सगळी मजा विसरून फकत देशाचीच सेवा करप सोंपें न्ही. हें फकत एक जवानूच करूंक शकता. तो विचारान खूप खंबीर तसोच उद्देशान धीट आसता. तो केन्ना गुळयेची पर्वा करीना ना कसल्या आर्माची. ही खरी देशभक्ती स्वतःक देशाक अर्पण करपाची.

कारगिल विजय दिसा दरवर्सा माननीय प्रधानमंत्री इंडिया गेटीर आशिल्या ‘अमर जवान’ ह्या नव्या स्मारका वयले ज्योती म्हऱ्यांत वचून शहिद जाल्ल्या जवानांक आर्गां ओंपतात. तशेंच खुपश्या वाठारांनी जवानांचे यादीन वेगवेगळ्यो कार्यावळी घडोवन हाडटात. बरी कामगिरी केल्ल्या जवानांचो भोवमानुय करतात.

आमी आमचे मदीं कितलोय जाती, जमाती भेद हाडू कितलीय दुफळी करूं, पूण एक जवान केन्नाच जाती वयल्यान भेदभाव करीना. लश्करांत जातीभेद, उंचेलो- सकयलो नासता. खंयच्याच धर्माचो जवानांचेर प्रभाव पडना. भारत मातेचे रक्षण, होच ताचो परम धर्म आनी हेंच ताचें कर्तव्य. ताचे खातीर सगलेच ह्या देशाचे नागरिक आनी सगलेच हे भारत मातेचे पूत. एक सैनिक जावप ही अभिमानाची गजाल. एका जवानाक जर विचारशात ‘Howz the Josh’ तर रोखडीच जाप दिता ‘High sir’.

ह्याच जोशान तो जगता आनी जोश सगल्यां भितर फांकयता. म्हणुनूच म्हणटात, सैनिक देशाचो राखणदार. ह्या राखणदाराक म्हजें काळजातल्यान नमन. अमर जवान, जय जवान.



शिल्पा लाड
8411007204

भारतांतल्या सेक्स वर्करांक समाज सदांच उणे नदरेन पळयता. शिंदळकी वेपारा कडेन संबंदीत कामगारांचें दुख्ख मतींत घेवन सर्वांच् न्यायालयान तयार केल्ल्या पॅनेलान तांकां स्वाभिमानान जगपाक मेळचें हे खातीर अटीं सयत कांय शिफारशी केल्यात. त्यो केंद्र सरकाराक पुरायपणान मान्य नात, तरी न्यायालयान 27 जुलय मेरेन शिफारशींक जाप दिवपाक वेळ दिला. जाका लागून सेक्स वर्करां लेगीत मानान जगपाक शकतले, संविधानाच्या कलम 21 प्रमाण संरक्षण आनी वैयक्तीक स्वातंत्र्याच्या हक्काची ते मागणी करतात. केंद्र सरकारान कांय शिफारशी मान्य केल्यात आनी आतां न्यायालयान राज्यांक त्यो आपणावपाचे निर्देश दिल्यात, तरीपूण सकयल दिल्या शिफारशीं संबंदी हरकत घेतल्या.

1. केंद्र सरकार आनी राज्य सरकारान सेक्स वर्करांक आनी/ वा तांच्या प्रतिनिधींक खंयच्याय धोरण आनी/ वा सेक्स वर्करां संबंदीत खंयचोय बदल वा सुदारणा करपाच्या संदर्भांत चर्चा करपाच्या सगल्या प्रक्रियांनी आस्पावपाक जाय.

सेक्स वेपारांत मानवी हक्कांचें उल्लंघन

- पिरायेच्या आनी संमतीच्या आदाराचेर सगळ्या प्रकरणांत फौजदारी कायदो सारको लागू जावंक जाय. एक सेक्स वर्कर जो प्रौढ आसत जाल्यार आनी संमती घेवन सेक्स वेपारांत वांटो घेता जाल्यार गुन्यांवकारी कारवाय करपाक टाळचें पडटलें.
- वेश्यालयाचेर धाड घालतना संबंदीत सेक्स वर्कराक अटक वा ख्यास्त दिवची न्हय. कारण सेक्स वर्क बेकायदेशीर ना, फकत वेश्यालय चलोवप बेकायदेशीर.
- सेक्स वर्कराच्या भुरग्याक फकत सेक्स वेपारांत आसा अशें सांगून आवय पासून वेगळें करचें न्हय. तेच प्रमाण वेश्यालयांत रावपी अल्पवयीन भुरगीं मेळ्ळी जाल्यार नी सेक्स वर्करान ती आपली धू पूत असो दावो करीत जाल्यार, चांचणी करूं येता. दावो सिद्ध जालो



जाल्यार अल्पवयीनाक जबरदस्तीन वेगळो करचो न्हय.

भारतांत दुर्दैवान सेक्स कामगारांक तांचे इत्सेआड आश्रय घरांत चड काळ बंद दवरतात म्हणून दंडाची सुां तयार करून शिफारशी केल्ल्यो. लैंगिक वेपारांत संमतीचो प्रस्न ही एक युक्तीवादात्मक संकल्पना आसा आनी तीय संमती स्वेच्छेनूच आनी खऱ्या अर्थान मेळ्ळी काय ना हें

थारावपा खातीर, दंडाधिकऱ्याक सविस्तर चवकशी करची पडटा. भारतांत चडशा प्रकरणांनी चवकशीच्या नांवान सेक्स वर्करांक तांचे इत्से आड आश्रय घरांत, बंदखणींत दवरतात. हो अन्याय. जायते फावटीं संबंदीत अधिकारी तांचे गरिबीचो गैरफायदो घेतात. कायद्या प्रमाण दरेका नागरिकाक आवडीच्या सुवातेर रावपाचो अधिकार आसा. तिच्या इत्से आड कोणाकूय जबरदस्तीन दुसऱ्या घरांत धाडप हें अन्यायकारक. जेन्ना मनीस भौशीक सुवातेर वेश्यावृत्ती व्हरता तेन्ना वेश्यावृत्ती हो खर गुन्यांव न्हय. पूण वेपारी हेतून मनशाचें लैंगीक शोशण वा दुरुपयेग हो भारतांत गुन्यांव आसा. ताकाच लागून शोशण केल्ल्या सेक्स वर्करांक अनैतिक येरादारी (प्रतिबंध) कायद्या खाला चवकशी करून

दाखल केल्ल्या गुन्यांवकारी प्रकरणांत आरोपी म्हणून मानीनात. जेन्ना वेश्यावृत्ती हो खर गुन्यांव न्हय, तेन्ना म्हाका दिसता वेश्यालय चलोवपाक लेगीत भारतांतल्या फौजदारी कायद्या खाला ख्यास्त दिवंक फावना, नाजाल्यार वेश्यावृत्ती वैयक्तीकपणान करूं येता अशें दिसतलें. ही विसंगती निवळ करपाक सगळ्यांत बरो उपाय म्हणल्यार वेश्या वेवसाय करपाक वा वेश्यालय चलोवपा खातीर सुवाती वांटप करून तांकां परवाने दिवन कांय नेम आनी कायदे तयार करून ते चालीक लावप. जायते फावट रोजगार संमती दिवपाच्या नांवान कांय वेवसाय करपाक लायतात. हें मतींत घेवन संमती स्वेच्छेनूच दिल्या काय फटींगपण, जबरदस्तीन आनी/ वा हेर बेकायदेशीर मार्गांनी मेळयल्या काय ना हें थारावपा खातीर फकत बायल तज्ञांचो आस्पाव आशिल्ल्या पॅनेलान सेक्स वर्करांची मुलाखत घेवप योग्य थारतलें.

वेश्यालय कायदेशीर जालें जाल्यार देशांत बलात्काराचे गुन्यांव उणे जातले हें निश्चीत. सेक्स कामगारांचें शोशणय उणें जातलें. भारतीय समाज जरी वेश्यावृत्ती मान्य करिना तरी गुप्तपणान जायते जाण गिरायक म्हणून वेश्यालयांक भेट दितात. धाडी वेळार अशें गिरायक मेळ्ळां. चडशे सेक्स कामगार सकतीन आनी आपलें पोट भरपाक वेश्या वेवसायांत रमतात आनी देखून तांच्या दुख्खाचो विचार करून नेम आनी कायदे विधीमंडळान तयार करचे पडटले. सेक्स वेपार कायदेशीर केल्यार तातूंतल्या कामगारांक समाजांत आयज मेळपी अपमान सोंसचो पडचो ना. तत्वीक नदरेन हांव व्यक्तिगतपणान खंयच्याय प्रकारच्या वेश्या वेवसायाक विरोध करतां.



- विनायक परोब
9923146840



परंपरा 140 वर्सांची....देख निशेची, प्रामाणीकपणाची

खारेबांद - पेडणेंचे अरुण पालयेंकार सांबाळटात पूर्वजांची गणपती चित्रशाळा

■ भांगरभूंय । प्रतिनिधी

पेडणें : खारेबांद-पेडणेंचे मूर्तीकार अरुण जयराम पालयेंकार पारंपारीक हस्तकला सांबाळटात. तांणी आपल्या पूर्वजांची 140 वर्सां परस चड काळ आशिल्ली चित्रशाळेची परंपरा तिगोवन दवरल्या. तांणी आतां मेरेन हजारांनी मूर्ती साकार केल्यात. ते भायर फाटलीं 55 वर्सां ते भौशीक गणेशोत्सव मंडळाच्या श्री भगवती मंदिराच्या प्रांगणांत पुजतात ती श्रीची मूर्त तयार करतात. अर्द्या शेंकड्या परस चड काळ हे हेच चित्रशाळेंत मुर्ती करतात. हो एक विक्रम असो मानतात.

सरकाराचें अनुदान मेळूं ना मेळुंनाका हाचेर लक्ष दिनासतना पूर्वजांची चित्रशाळा चालूच दवरप हो तांचो हावेस आसा. सर्गेंस्त कृष्णा पालयेंकार हांणी ही गणपतीची चित्रशाळा सुरु केल्ली. हे चित्रशाळेची परंपरा अरुण पालयेंकार हांणी सांबाळ्ळ्या, तिगयल्या. तांकां फकत गोंयांतूच न्हय जाल्यार कुडाळ, महाराष्ट्र आनी कर्नाटक ह्या



पेडणेंचे अरुण पालयेंकार गणपतीची मूर्त तयार करतना.

(निवृत्ती शिरोडकार)

राज्यांतल्यानूय गणेशमुर्ती खातीर मागणी येता. ते वर्साक 200 परस चड मुर्त्यो करतात. नवे कलाकार घडयतात.

जे मेरेन माती ओली आसता तेन्नाच तिका आकार दिवपाचो आसता. एकदां माती सुकली जाल्यार तिका आकार दिवप खूब कठीण आसता अशें मत शेंकड्यांनी वर्सांची परंपरा सांबाळपी अरुण पालयेंकार सांगतात. फाटलीं 33 वर्सां परस चड काळ ते गणपतीच्यो मुर्ती करतात. दरेकाच्या आंगांत कसली ना कसली कला आसता. फकत तिका फावो तें मार्गदर्शन मेळूंक जाय. साच्या परस हातान केल्ली मूर्त सुंदर जाता अशें ते सांगतात. मुर्तीकारांक एप्रील लागलो की चवथीचे वेध लागतात. मुर्ती खातीर चिकणमाती हाडची पडटा. मे म्हयन्यांत माती हाडटकच अरुण पालयेंकार आठ दीस मातयेचें काम करुन मुर्ती घडयतात. ते माती वझरी गांवांतल्यान हाडटात. रंग मालवणांतल्यान हाडटात. मातयेक आकार दिवपाचे धडे तांकां तांचो काका कृष्णा पालयेंकार हांचे कडल्यान

मेळ्ळे. सुरवातीक ते 170 मुर्ती करताले. आतां 100 करतात. आदीं आमी एक मूर्त 150 रुपयाक दिताले पूण आतां रंग वाडिल्ल्यान त्या दरान मूर्त दिवप परवडना अशेंय ते सांगतात.

अरुण पालयेंकार हांणी घरगुती मुर्ती वांगडाच भौशीक मुर्तीय केल्यात. णव फूट उंचयेच्यो मुर्तीय तांणी साकार केल्यात. सरकारा कडल्यान एके मुर्ती फाटल्यान 100 रुपया मेळटात. तातूंतल्यान मुर्ती खातीर लागपी रंगूय मेळना. हें अनुदान सरकारान वाडोवचें अशें पालयेंकार म्हणटात. पेडणें, हरमल, कोरगांव, बेळगांव, मडगांव, सांगें, पालयें ह्या वाठारांतल्यो भौशीक मुर्तीय तांणी केल्यात. गणपतीच्यो मुर्ती तयार करपा खातीर तांचे भाव मोहन पालयेंकार. विश्वास पालयेंकार, प्रकाश पालयेंकार आनी विजय पालयेंकार मजत करतात. तांचो आनीक भाव पद्माकर पालयेंकार खास मुंबय सावन येता. ते भायर तांची बायल आश्विनी पालयेंकार तांकां रंगकामांत मजत करता. ती सध्या नगरसेविका आसा.

राष्ट्रपतींच्या सल्ल्याक पाळो दिवन

तीन रेशीय प्रकल्प रह करचे: युरी आलेमांव

■ भांगरभूंय । प्रतिनिधी

मडगांव : भारताची नवी राष्ट्रपती द्रौपदी मुर्मू हांणी आपल्या पयल्या भाशणांत सैमाचो आदर करपाचेर आनी रानां आनी पर्यावरणाचें रक्षण करपाचेर भर दिला. ताका येवकार दितां. तांच्या सोपूतविधी सुवाळ्याक हाजीर आशिल्ले गोंयचे मुख्यमंत्री डॉ. प्रमोद सावंत हांणी तांच्या सल्ल्याक पाळो दिवचो आनी तीन रेशीय प्रकल्प रह करपा खातीर बेगोबेग पावलां उबारचीं अशी मागणी कुंकळ्ळीचे आमदार आनी काँग्रेसीचे कार्याध्यक्ष युरी आलेमांव हांणी केल्या.

हांव भारताची नवी राष्ट्रपती द्रौपदी मुर्मू हांचें अभिनंदन करतां. तांणी भारतांतलें पर्यावरण, रान, रानवटी जिवांच्या संरक्षणा खातीर पावलां उखलपाची गरज आसा अशें म्हणलां. विनाशकारी प्रकल्प उबारपा खातीर आयज भाजपा सरकार पर्यावरण नश्ट करुन जमनी क्रोनी कंपॅटलिस्टाच्या ताब्यांत दिता अशें युरी आलेमांव हांणी म्हणलां.

द्रौपदी मुर्मू ही गोंयची माय-स्वरूप आसा. तांची नाळ सैमा कडेन जोडल्या. गोंय हें सैमान नटिल्लें राज्य म्हणून वळखतात. गोंय सरकारान तांच्या अणभवाचे बोल आयकुपाक जाय अशें आलेमांव हांणी म्हणलां.

हजारांनी वर्सां सावन आमची जमात सैमा कडेन एकरूप जावन जियेता. आमकां उदका स्रोतांचें म्हत्व कळ्ळां. सैमा कडल्यान संसाधनां घेवप आनी ताची आदारन सेवा करप हें आमकां फायद्याचें आसा अशें द्रौपदी मुर्मू हांणी राष्ट्रपतीपदाचो सोपूत घेतले उपरांत आपल्या भाशणांत सांगलां अशें युरी आलेमांव हांणी सांगलें. तांच्या उतरांचो आदर करप आमचें कर्तव्य आसा अशें तांणी म्हणलां.

गोंय सरकारान तांच्या भाशणांतल्यान बोध घेवन तीन रेशीय प्रकल्पांतल्यान जावपी पर्यावरण, रानां आनी रानवटी जिवांचो नाश आडवापा खातीर पावलां उबारपाचो वेळ आयला. प्रकल्प रह करप ही गोंयचे हे सुंदर भुंयेची, सैमाची पुजा करपी राष्ट्रपतींक मानवंदना थारतलीं अशेंय युरी आलेमांव हांणी म्हणलां.

एसजीपीडीए नुस्त्या मार्केटा भायर

बेकायदेशीर नुस्तें विकण्यांचेर कारवाय

धा हजार कील नुस्तें जप्त

■ भांगरभूंय । प्रतिनिधी

मडगांव: एसजीपीडीए नुस्त्या मार्केटा भायर बेकायदेशीर नुस्तें विकण्यांचेर मडगांव पालिकेन कारवाय करुन सुमार धा हजार कील नुस्तें जप्त केलें आनी सोनसड्या वयल्या कोयरा याडोत व्हरून उडयलें. गोंयां भायले लोक बेकायदेशीरपणान नुस्तें विकताले. हें नुस्तें खावपा सारकें नासले अशी माहिती मडगांव पालिकेच्या एका

श्री अनंत देवस्थानांत

आज गंधपुजा

■ भांगरभूंय । प्रतिनिधी

सावयवेंरें : सावयवेंरेंच्या श्री अनंत देवस्थानांत मकरंद अभिषेकी आनी घनश्याम साने हांचे वतीन गंधपुजा आयोजीत केल्या. ही गंधपुजा फाग्यां मंगळारा, 26 जुलयाक जातली.

ते निमतान देवस्थानांत रातीं 8 ते 10 मजगतीं संदीपबुवा माणके (पुणे) हांचें किर्तन जातलें. उपरांत आरती आनी तीर्थप्रसाद जातलो. सगल्या रसिकांनी आनी भाविकांनी मुजरत हाजीर रावचें अशें आवाहन आयोजकांनी केलें.

भुरग्यांच्या मन- पांखांनी

विस्वासाचें बळगें दिवचें

विश्वजीत कृष्णराव राणे : होंडा हायर सेकंडरी स्थापना दीस मनयलो

■ भांगरभूंय । प्रतिनिधी

वाळपय : भुरग्यांक उर्बा दिवपा खातीर समाजीक संस्थांनी तांच्या पांखाट्यांनी विस्वासाचें बळगें निर्माण करूंक जाय. तशे यत्न जावंक जाय. ती काळाची गरज आसा अशें समाजीक कार्यकर्ते विश्वजीत कृष्णराव राणे हांणी सांगलें.

होंडा हायस्कूल आनी होंडा हायर सेकंडरी हांणी स्थापना दिसा निमतान घडोवन हाडिल्ले सत्तरी म्हालांतल्या शालेय पांवड्या वयले सामूहिक गीत गायन सर्तीच्या इनामां वांटप सुवाळ्यांत ते उलयताले.

ह्या वेळार माचयेर विद्यालयाचे मुख्याध्यापक अभिजीत पेडणेकार, उच्च माध्यमीक विद्यालयाचे मुख्याध्यापक अशोक नायक, वेवस्थापन मंडळाची वांगडी शुभांगी निंबाळकर, पूजा राणे, पालक शिक्षक संघाचे अध्यक्ष सहदेव गांवस आनी हेर मानेस्तांची उपस्थिती आसली.

दरेकाच्या आंगांत कलागूण आसतात. त्या कलागूणांक उर्बा दिवपाची गरज आसता. विद्यार्थ्यां खातीर माची दिवपा खातीर यत्न करप ही दरेकाची जापसालदारकी. हे खातीर पालक शिक्षक संघान



होंडा हायरस्कूल आनी होंडा उच्च माध्यमीक विद्यालय हांणी घडोवन हाडिल्ले म्हाल पांवड्या वयले गायन सर्तीत पयलें, दुसरें आनी तिसरें इनाम फावो जाल्ल्या पथकां वांगडा विश्वजीत कृष्णराव राणे, अशोक नायक, अभिजीत पेडणेकार, पूजा राणे, तृप्ती राणे, शुभांगी निंबाळकर आनी हेर मानेस्त.

यत्न करूंक जाय. तशेंच समाजीक संस्थांनी भुरग्यांच्या पांखाट्यांनी विस्वासाचें बळगें निर्माण करूंक जाय अशेंय विश्वजीत कृ. राणे हांणी सांगलें.

होंडा वाठारांत उच्च माध्यमीक विद्यालयाची निर्माण जाल्ली गरज म्हजो बापूय सर्गेंस्त कृष्णराव राणे हांच्या फुडाकारान पूर्ण जाल्या. हे सुवातेर आयज व्हडा प्रमाणांत भुरगीं शिक्षण घेतात. दर्जात्मक शिक्षण दिवन भुरग्यांक उर्बा दिवपाचें कार्य

विद्यालय करता. हे खातीर पालक शिक्षक संघ आनी शिक्षकांचें फावो तें सहकार्य मेळटा अशेंय राणे हांणी स्पश्ट केलें.

ह्या वेळार सत्तरी म्हाल पांवड्यार गीत गायन सर्त घडोवन हाडिल्ली. हे सर्तीचें पयलें इनाम केरींतल्या स्वामी विवेकानंद विद्यामंदिर विद्यालयाक फावो जालें. दुसरें इनाम वाळपयच्या अवर लेडी ऑफ लुर्डस शिक्षण घेतात. दर्जात्मक शिक्षण दिवन भुरग्यांक उर्बा दिवपाचें कार्य

मेळयलें.

दरेका भुरग्यान आपली मोख निश्चीत करुन ती गांठपा खातीर मेळटले संदीचो फायदो घेवचो अशें आवाहन उच्च माध्यमीक विद्यालयाचे मुख्याध्यापक अशोक नायक हांणी केलें. पारंपारिक दिवली पेटोवन स्थापना दीस आनी कार्यावळीचें उक्तावण केलें. ह्या वेळार हे शाळेचे संस्थापक अध्यक्ष सर्गेंस्त कृष्णराव राणे हांच्या फोट्याक हाजीर आशिल्ल्यांनी फुलां ओंपलीं. माचये

वयल्या मानेस्तांक फुलांपुरे दिवन येवकार दिलो. सामूहिक गीत गायन सर्तीचें परिक्षण वेळगें बालभवन केंद्राची शिक्षिका निर्मला उसगांवकार आनी होंडा हायस्कूल विद्यालयाचे चित्रकला शिक्षक संतोष केरकार हांणी केलें.

कार्यावळीचें सुत्रसंचालन शिक्षिका तृप्ती राणे आनी श्रद्धा तारी हांणी केलें. शिक्षिका अस्मिता पांगम हांणी उपकार मानले. राष्ट्रगीतान कार्यावळीची सांगता जाली.

बाळ्ळेच्या सरस्वती विद्यामंदिरांत

मनयली लोकमान्य टिळक जयंती

■ भांगरभूंय । प्रतिनिधी

मडगांव : बाळ्ळे शेनवारा श्री सरस्वती विद्यामंदिरांत लोकमान्य टिळक जयंती व्हडा उमेदीन मनयली.

ह्या वेळार आचार्या विशाखा व्यंकटेश देसाय हांणी लोकमान्य टिळक हांच्या फोट्याक फुलां ओंपलीं. शाळेची आचार्या सुनेत्रा फळदेसाय हांणी लोकमान्य टिळक हांचे विशीं म्हायती सांगली.

दक्षीण गोंय जिल्हो न्यायालयांत 115

जाग्यां खातीर हजारांनी लोकांचे अर्ज

■ भांगरभूंय । प्रतिनिधी

मडगांव: दक्षीण गोंय न्यायालयांत 115 कर्मचाऱ्यांची भरती जावपाची आसा. ह्या 115 सुवातां खातीर हजारांनी तरणाट्यांनी सोमारा उमेदवारी अर्ज भरले. हे अर्ज

भरपा खातीर तरणाट्यांनी गर्दी केल्ली. न्यायालया भायर तरणाट्यांच्यो व्हड रांको लागिल्ल्यो.

दक्षीण गोंय प्रधान सत्र न्यायालयान 15 दिसां फाटीं न्यायालयांत क्लाक आनी हेर पदां भरपा खातीर जायरात दिल्ली.

ते खातीर अर्ज भरपाचो आयज निमणो दीस आसलो. सकाळ सावन न्यायालयांत अर्ज भरपा खातीर उमेदवारांची रांक सुरु जाल्ली. पावस पडलो तरी लेगीत ते रांकेंत उबे आसले. दनपरां उपरांत कांय प्रमाणात गर्दी उणी जाली.

प्रोग्रेस हायस्कुलांत गुरुपुनवे निमतान साबार कार्यावळी

■ भांगरभूंय । प्रतिनिधी

केरी-सत्तरी : सांखळेच्या प्रोग्रेस हायस्कुलांत गुरुपुनवेचो उत्सव विंगडविंगड कार्यावळींनी मनयलो. दिवली पेटोवन ह्या उत्सवाक सुवात जाली.

उक्तावण सुवाळ्याक वेवस्थापन समितीचे शांताराम काणेकार, मुख्याध्यापिका सुरेखा देसाय, विद्यालयाच्या पालक शिक्षक संघाचे अध्यक्ष नवनाथ सुर्लकार, उपाध्यक्ष प्रांजली पवार, संगीत शिक्षक जगन्नाथ विश्राम गांवस, बाळकृष्ण मेस्त, रुपेश गांवस, दीप्ती परवार, नाट्य शिक्षक शिवनाथ नायक आदींची उपस्थिती आसली. शांताराम काणेकार हांणी गुरुपुनवेचें म्हत्व सांगलें. मुख्याध्यापिका सुरेखा देसाय हांणी भगवद्गितेतले श्लोक घेवन ताचें विवेचन केलें. उपरांत विद्यार्थ्यांनी



सांखळेच्या प्रोग्रेस हायस्कुलांत दिवली पेटोवन गुरुपुनव कार्यावळीचें उक्तावण करतना मुख्याध्यापिका सुरेखा देसाय, कुशीक शांताराम काणेकार, नवनाथ सुर्लकार, प्रांजली पवार, जगन्नाथ गांवस, बाळकृष्ण मेस्त, रुपेश गांवस, दीप्ती परवार आनी शिवनाथ नायक.

गुरुगीत सादर केलें. विद्यार्थ्यांनी कथ्थक नाच सादर केले. उपरांत विद्यार्थ्यांनी तबला वादनांत तीन तालांतले कायदे, मुखडे, चक्राधार

वाजोवन आपली कला सादर केली. हार्मोनियम वादनांत विद्यार्थ्यांनी तीन तालांतली भूप रागाची बंदिशी सादर केली. गायनांत भुरग्यांनी भगवद्गिता

पाठ 12 च्या अध्यायाचें पठण केलें. नाट्यकलेंतल्या विद्यार्थ्यांनी गुरुपुनवेचेर आदारीत नाटिका सादर केली. हे विवीधरंगी कार्यावळींत तन्मय बांगले, श्रीयंश बाणावलीकार, भुमिका जाधव, अनिश पेशा फातर्पेंकार, अतुल गावडे, पावनी जगन्नाथ गांवस, अंतरा गांवस, पाशवी कश्वि विठोबा वांतेकर, दिशा दीपक सडेकार, ज्योती अरुण राय, युक्ता शैलेश च्यारी, सेजल महादेव सावंत, सलोनी शिवानंद परब, खुशी घाडी, पंकज पवार, खुशी ठाकरे, अन्विशा, भव्या, नसिता, कश्मा, प्रीती, श्रीशा, अद्रिता, सिद्धवी, श्रावणी, दीपराज, श्रीयंश, रक्षण, साईदीप, कौशिक, सानवी, सताक्षी, सिद्धराज हांणी वांटो घेतलो. कार्यावळीचें सुत्रसंचालन प्रशिला विशाल गांवस हांणी केलें जाल्यार प्रतिका नायक हांणी उपकार मानले.

गुरू हो समाजाक दिशा दाखोवपाचें काम करता

दीपक गांवस : गुरूदास गांवस विद्यालयांत गुरुपुनव मनयली

■ भांगरभूंय । प्रतिनिधी

केरी-सत्तरी : गुरू हो समाजाक दिशा दाखोवपाचें काम करता. जिणेक योग्य वळण लावपाक जाय जाल्यार गुरू बगर पर्याय ना अशें शिक्षक दीपक गांवस हांणी सांगलें.

गुरूदास गांवस विद्यालयांत गुरुपुनवे निमतान घडोवन हाडिल्ले कार्यावळींत ते उलयताले. ह्या वेळार माचयेर मुख्याध्यापिका लक्ष्मी सिनारी आनी हेर सगले शिक्षक हाजीर आसले. दीपक गांवस हांणी विंगडविंगड काणयो सांगून आनी देखी सांगत भुरग्यांक गुरूचें म्हत्व पटोवन दिलें. दिवली पेटोवन कार्यावळ सुरु जाली. मानेस्तांनी महर्षी व्यासाच्या फोट्याक हार घाली.



वण्टीपत्रकाचें अनावरण करतना विद्यालयाची प्रभारी मुख्याध्यापिका लक्ष्मी सिनारी, कुशीक विद्यार्थी. (राघोबा पेडणेकार)

यता णववेच्या मनखी वायंगणकार, आत्मजा आगरवाडेकार, दिया पाटील, अथर्व जाधव, रेहान खान ह्या विद्यार्थ्यांनी गुरुपुनवे निमतान तयार केल्ल्या वण्टीपत्रकाचें अनावरण

प्रभारी मुख्याध्यापिका लक्ष्मी सिनारी हांणी केलें. इशिता सकपाळ हे विद्यार्थीन गुरूंक वंदन करुन गुरुविशीं कृतज्ञताय उक्तायली. लक्ष्मी सिनारी हांणी भुरग्यांक मार्गदर्शन केलें.

कार्यावळीचें सुत्रसंचालन शिक्षक जुबेन नायक हांणी केलें आनी तांणीच उपकार मानले. राजेश नायक, शिक्षिका अर्चना नायक हांणी कार्यावळ येसवी करपाक सहकार्य केलें.

लोकभारत लोकचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin